

اردو زبان کی تدریس

(Teaching of Urdu)

سالِ اوّل FIRST YEAR

امدادی کتاب SOURCE BOOK

ڈپلوما ان ٹیچر ایجوکیشن (ڈی. ٹی. ای)



تملناڈو ٹیکسٹ بک کارپوریشن

TAMILNADU TEXTBOOK CORPORATION.

اردو زبان کی تدریس (Teaching of Urdu)

سالِ اوّل

امدادی کتاب SOURCE BOOK

ڈپلوما ان ٹیچر ایجوکیشن
DIPLOMA IN TEACHER EDUCATION

چھوت چھات ایک گناہ ہے
چھوت چھات ایک بڑا جرم ہے
چھوت چھات ایک غیر انسانی فعل ہے



تملناڈو ٹیکسٹ بک کارپوریشن

کالج روڈ، چینی - 600 006

TAMILNADU TEXTBOOK CORPORATION,
COLLEGE ROAD, CHENNAI-600 006.

© Government of Tamilnadu
First Edition - 2008

Chairperson

Dr. Syed Sajjad Husain,
Professor in Urdu
University of Madras
Marina Campus
Chennai-600 005.

Reviewer

Dr. Hayath Basha
Reader and Head
Department of Urdu
Qaid-e-Millath College
Medavakkam, Chennai-600 100

Author and Coordinator

Mrs. S. Shameem
Senior Lecturer
District Institute of Education and Training,
Thirur-602 025, Thiruvallur District.

Authors

Mrs. E. Faizunissa
Principal
Sri Devi Teacher Training Institute,
Ponneri-601 204.

Mrs. Mumtaz Begum
Principal (i/c) Retd
Government Teacher Training
Institute for Women, Royapettah
Chennai - 600 014.

Mrs. Saleema Bi,
Supervisor, (Retd.)
Chennai Corporation Urdu Schools,
Chennai-600 003.

Price : Rs.

This book has been prepared by The Directorate of Teacher Education
Research and Training on behalf of the Govt. of Tamilnadu

This book has been printed on 70 G.S.M. Paper

Printed by Offset at :

پیش لفظ

ریاست تمل ناڈو میں اردو ٹیچر ٹریننگ کے دو سالہ کورس کو شروع ہوئے تیس سال سے بھی زیادہ کا عرصہ ہو چکا ہے۔ لڑکوں کے لئے ٹیچر ٹریننگ انسٹی ٹیوٹ طاہر صاحب اسٹریٹ چینی اور لڑکیوں کے لئے احاطہ گورنمنٹ ہو بارٹ اسکول فار مسلم گرلس، چینی میں مذکورہ بالا کورس کا باضابطہ انتظام ہے ہر سال ان دونوں درس گاہوں میں اسی طلباء اور اسی طالبات داخلہ لیتے ہیں۔ افسوس اس بات کا کہ یہاں پر زیر تربیت اساتذہ کے لئے اردو زبان اور دیگر اسباق کی نصابی کتابیں میسر نہیں تھیں۔ الحمد للہ اس مقصد کے تحت حکومت تمل ناڈو نے اردو کے تجربہ کار اساتذہ کی ایک نصابی کمیٹی تشکیل دے کر اُسے اردو زبان کی تدریس سے متعلق سال اول اور سال دوم کے لئے نصابی کتابیں تیار کرنے کی ذمہ داری سونپی ہے۔ امید کی جاتی ہے کہ اردو زبان کی نصابی کتابوں کی اشاعت کے بعد دیگر اسباق کے لئے بزبان اردو نصابی کتابیں تیار کرنے کا کام شروع ہو جائے گا۔

اس نصابی کمیٹی کے چیئر پرسن ڈاکٹر سید سجاد حسین پروفیسر شعبہ اردو مدراس یونیورسٹی اور معزز اراکین کی حیثیت سے ڈاکٹر حیات بادشاہ، صدر شعبہ اردو، قائد ملت کالج، میڈواگم، چینی، ایس۔ شیم، سینٹر لکچرار DIET, TIRUR ممتاز بیگم وظیفہ یاب پرنسپل انچارج، ٹیچر ٹریننگ انسٹی ٹیوٹ فار گرلس، چینی، ای۔ فیض النساء پرنسپل۔ سری دیوی ٹیچر ٹریننگ انسٹی ٹیوٹ پونیری اور سلیمہ بی وظیفہ یاب کارپوریشن اردو اسکولس سوپر وائزر شامل ہیں۔

پیش نظر کتاب اردو ٹیچر ٹریننگ کے سال اول میں زیر تربیت اساتذہ کے لئے ترتیب دی گئی ہے۔ اس میں اردو زبان کی بنیادی اور اعلیٰ صلاحیتوں سے متعلق اہم نکات اور اس کی تہذیبی شناخت اور خصوصی موقت کے علاوہ اردو زبان کی خصوصیات کو بھی اجاگر کیا گیا ہے۔ اردو ادب کی مختلف اصناف کا تعارف کراتے ہوئے ہر ایک صنف کی تدریس پر سیر حاصل بحث کی گئی ہے۔ اس طرح ہم نے شاعری کے تحت غزل نظم، مثنوی اور مرثیہ کو اور نثر کے تحت داستان اور ڈرامے کو شامل نصاب کیا ہے۔ نیز نظم کی تدریس کے مقاصد پر اس لئے بھی روشنی ڈالی ہے کہ طلباء نظم کے اشعار کو موثر پیرایے میں ادا کر سکیں اور اُن خیالات سے متاثر ہو سکیں۔ جن کا اظہار شاعر نے اپنے اشعار میں کیا تھا۔ نظم کی تدریس کے ذریعہ طلباء میں خدا پرستی، ایثار و قربانی، رحم دلی، سچائی اور دیانت داری کا جذبہ پیدا کرنا بھی اس کا ایک اہم مقصد ہے۔ نظم کے ذریعہ طلباء کے اندر حب الوطنی کا جذبہ بیدار کیا جاسکتا ہے اور فرحت، سکون اور اطمینان کے سامان بھی مہیا کئے جاسکتے ہیں۔ مقاصد کے اعتبار سے غزل کی تدریس بھی نظم ہی کے تحت آتی ہے۔ لیکن غزل کی ایمائیت اور اسلوب

کی انفرادیت کچھ خاص مقاصد کو پورا کرتی ہے اس لئے غزل کی تدریس کے دوران استاد کو خاص طور پر غزل کی شعری روایت کے مخصوص علائم اور رموز کو طلباء کے ذوق و فہم کی حدود میں لانا ضروری ہوتا ہے۔

اس کتاب میں ہم نے تدریس نثر پر بھی خصوصی توجہ دی ہے تاکہ طلباء زبان کے عملی پہلو یعنی بولنے اور لکھنے اور ادرا کی پہلو یعنی پڑھنے اور لکھنے کی صلاحیت پر قدرت حاصل کر سکیں۔ طلباء میں ذخیرۃ الفاظ، اسلوب بیان، ترتیب خیالات اور زور کلام کا اضافہ کرنا بھی تدریس نثر کا ایک اہم مقصد ہے۔

ہم نے اس کتاب میں تدریس قواعد کو اس لئے شامل کیا ہے کہ طلباء کو زبان کا صحیح استعمال یعنی صحیح بولنا صحیح لکھنا صحیح پڑھنا اور صحیح سمجھنا آجائے اور اس ضمن میں ان سے سرزد ہونے والی لسانی لغزشوں کا ازالہ بھی ہو جائے۔

زیر نظر کتاب میں زبان کی تدریس کے مختلف طریقہ کار اور نتائج کا جائزہ لیا گیا ہے اور زبان کے وسیلے سے علم لسانیات اور صوتیات سے متعلق طلباء کو جانکاری بھی دی گئی ہے۔ طلباء کو زبان کی بنیادی اور اعلیٰ صلاحیتوں سے روشناس کرانے کے لئے الگ سے ایک باب قائم کیا گیا ہے۔ نیز طلباء کے لئے تعلیمی سرگرمیوں کی ضرورت اہمیت و افادیت کو واضح کیا گیا ہے اور سبق کی تدریس کی منصوبہ بندی کے نکات کو اجاگر کرنے کی کوشش کی گئی ہے۔ آخر میں طلباء کی جانکاری کے لئے ضرب الامثال اور محاوروں کی فہرست اور ان کے محل استعمال کی صراحت بھی موجود ہے۔

امید ہے کہ یہ کتاب اردو ٹیچر ٹریننگ سال اول میں زیر تربیت اساتذہ کے لئے نہ صرف مفید اور کارآمد ثابت ہوگی بلکہ ان کی تعلیمی اور تدریسی ضرورتوں کو بھی پورا کرے گی۔

میرا یہ فریضہ ہے کہ میں نصابی کمیٹی کے معزز اراکین کا فرداً فرداً شکریہ ادا کروں جن کے پر خلوص تعاون اور اشتراک کے بغیر اس کتاب کی ترتیب و تدوین کا کام ممکن نہ تھا۔ میں DTER کے ڈائریکٹر جناب پرومال سوامی کا ممنون و مشکور ہوں کہ آپ نے اردو ٹیچر ٹریننگ کے سال اول اور دوم کے لئے اردو زبان کی نصابی کتابیں تیار کرنے کی اجازت دیتے ہوئے ہمیں خصوصی سہولتیں بھی مہیا کیں۔

آخر میں ان تمام مصنفین اور اہل قلم حضرات کا منت کش احسان ہوں جن کی کتابوں سے ہمیں اخذ و استفادہ کرنے کا موقع نصیب ہوا۔

ڈاکٹر سید سجاد حسین
چیر پرسن، نصابی کمیٹی

ترانہ اُردو

ہندوستان کی بیٹی محبوب گل جہاں کی
پہلی پسند ہے یہ ہر پیر و نوجواں کی
باقی اسی زباں سے ہیں رونقیں یہاں کی

ہے ہر زبان سے پیاری اردو زباں ہماری
اردو زباں ہماری - اردو زباں ہماری
آغوشِ مادری میں سیکھا ہے ہم نے اس کو
دل کا لہو پلا کر پالا ہے ہم نے اس کو
سانچے میں دوستی کے ڈھالا ہے ہم نے اس کو

ہم سب کی ہے دلاری اردو زباں ہماری
اردو زباں ہماری - اردو زباں ہماری
سب کی پسند ہے یہ ہر دل کی جستجو ہے
چرچا اسی زباں کا دنیا میں کو بہ کو ہے
پھولے پھلے ہمیشہ ہم سب کی آرزو ہے

پھولوں کی جیسے کیاری اردو زباں ہماری
اردو زباں ہماری - اردو زباں ہماری
شاہوں کے تاج میں تھی جتنا کے راج میں ہے
ہر ملک میں ہے زندہ سارے سماج میں ہے
ہندوستان کے ہر اک رسم رواج میں ہے

ہے ہر زبان پہ جاری اردو زباں ہماری
اردو زباں ہماری - اردو زباں ہماری
جاتی نہیں یہ دل سے جب دل میں بیٹھ جاتی
دوری نہیں بڑھاتی قربت نہیں مٹاتی
جھگڑا نہیں کراتی نفرت نہیں سکھاتی

اک طرزِ انکساری ، اردو زباں ہماری
اردو زباں ہماری - اردو زباں ہماری

یہ کامیاب ہو کر نکلی ہر امتحاں سے
اس کو مٹانے والے مٹ جائیں گے جہاں سے
گر چھوڑ دو گے اس کو پاؤ گے پھر کہاں سے
کرتی ہے سب سے یاری اردو زباں ہماری

اردو زباں ہماری - اردو زباں ہماری
کہتے ہیں لوگ اس سے روزی ہے اور نہ روٹی
اپنوں کے دلیں میں ہی اپنوں کے درمیاں ہی
حق اپنا مانگتی ہے چاہت کی ہے یہ پیاسی

پھرتی ہے ماری ماری اردو زباں ہماری
اردو زباں ہماری - اردو زباں ہماری
جائے پناہ مانگے جینے کی راہ مانگے
تھوڑی امان مانگے تھوڑی سی چاہ مانگے
اپنوں کی دشمنی سے ہر دم پناہ مانگے

میری ہے نہ تمہاری اردو زباں ہماری
اردو زباں ہماری - اردو زباں ہماری
آتی ہیں یہ دعائیں ہونٹوں پہ میرے ہر دم
یارب مری زباں کا چرچا ہو عالم عالم
باقی رہے ہمیشہ سارے جہاں میں اسلم

سب بولیں باری باری اردو زباں ہماری
اردو زباں ہماری - اردو زباں ہماری

حکیم محمد یعقوب اسلم عمری، ایم۔ اے

نصاب Syllabus

اُردو زبان کی تدریس Teaching of Urdu

تعارف:

انسانوں اور حیوانوں میں بنیادی فرق زبان کا ہے مادری زبان ترسیل و ابلاغ کا بہترین ذریعہ ہے اور اسی سے تہذیب کی شناخت ہوتی ہے۔ ایک مہذب انسان کے بنانے میں مادری زبان کی تدریس اہم رول ادا کرتی ہے۔ دیگر علوم کو سیکھنے میں بھی زبان ہی بنیادی اہمیت رکھتی ہے۔ زبان کی تعلیم چونکہ صلاحیتوں پر مبنی ہے۔ اس لئے یہ دوسرے علوم سے مختلف ہے جو بیشتر متن پر مبنی ہوتے ہیں۔ زبان کی تعلیم میں صلاحیتوں کو زیادہ اہمیت دی جاتی ہے۔ جبکہ دوسرے علوم میں معلومات کو بنیادی حیثیت حاصل ہے۔ متعلم اساتذہ کے لئے ضروری ہے کہ وہ اپنی مادری زبان میں ہی زیادہ سے زیادہ صلاحیتیں پیدا کر سکتے ہیں۔ متعلم اساتذہ خاص طور پر اُردو زبان کی تعلیم و تدریس کے سلسلے میں کوشاں رہیں تاکہ اُردو زبان کی اہمیت و افادیت ان پر پوری طرح واضح ہو جائے۔

اُردو تدریس کے مقاصد:

- ☆ متعلم استاد کو حسب ذیل باتوں کا خیال رکھنا ضروری ہے۔
- ☆ ماحول اور موضوع کے مطابق زبان کا استعمال۔
- ☆ متعلم استاد کو پانچویں جماعت تک کے نصاب سے بھرپور واقفیت ہونی چاہئے اور دسویں جماعت کے نصاب سے جزوی واقفیت کا رآ مد ثابت ہوگی۔
- ☆ متعلم استاد کے اندر پانچویں جماعت تک کے نصاب کو پڑھانے کی صلاحیت ہونی چاہئے۔
- ☆ متعلم استاد کو چاہئے کہ وہ طلباء اور طالبات کے اندر بولنے، سننے، پڑھنے اور لکھنے کی صلاحیتیں پیدا کرنی چاہئے۔
- ☆ متعلم استاد تحریری اور تکلمی زبان کے بنیادی حروف سے واقف ہونا چاہئے۔
- ☆ متعلم استاد کو سبق کی تیاری کا منصوبہ بنانا ہوگا اور اس کا صحیح استعمال کرنا ہوگا۔
- ☆ متعلم استاد اپنے عملی کام کے ذریعے لفظیات کے ذخیرہ میں اضافہ کر سکتے ہیں۔

- ☆ متعلم اُستاد پڑھنے اور پڑھانے کے لئے امدادی سامان تیار کریں اور اُس کا ٹھیک استعمال کریں۔
- ☆ متعلم اُستاد درسی کتابوں کا تجزیہ کریں۔
- ☆ متعلم اُستاد مختلف طرح کے سوالات ترتیب دیکر نمونہ سوالات تیار کریں۔ جس سے اُردو زبان میں صلاحیتوں کی جاسکے۔
- ☆ متعلم اُستاد طلباء اور طالبات کی غلطیوں کی نشاندہی کریں اور اُس کے ازالہ کی تدبیر بتائیں۔

سال اوّل

حصہ اوّل۔ اُردو زبان کی صلاحیتیں

I شاعری

- دسویں جماعت تک کی درسی کتب میں شامل حصہ شاعری سے متعلق جانکاری حاصل کرنا۔
- غزل ۱۔ غزل کی تعریف (ب) غزل کا موضوع (ج) غزل کی ہیئت اور ساخت یا غزل کا فن (د) غزل کی تدریس (ه) غالب (و) مومن (ز) جگر مراد آبادی (ح) حسرت موہانی
- مرثیہ (۱) مرثیہ کی تعریف (ب) مرثیہ کے موضوعات (ج) مرثیہ کے اجزائے ترکیبی (د) مرثیہ کی تاریخ (ه) مرثیہ کی تدریس (و) میر انیس (ز) مرزا دبیر
- مثنوی (۱) مثنوی کی تعریف (ب) مثنوی کے موضوعات (ج) مثنوی کی ہیئت اور ساخت یا مثنوی کا فن (د) میر حسن

II نثر

- بیسویں صدی کے ادیبوں کی تصانیف کو پڑھکر اُس کے موضوع سے متعلق جانکاری حاصل کریں اور اس کی لفظیات و اسلوب نگارش کے محاسن اُجاگر کریں۔

داستان

- ۱۔ داستان کی تعریف
- ب۔ داستان کی خصوصیات

ج۔ اردو داستان کی تاریخ

III قواعد

ا۔ لفظ کی تعریف اور اُس کی قسمیں

ب۔ اسم کی تعریف اور اس کی قسمیں

ج۔ ضمیر اور اس کی قسمیں

د۔ لوازم اسم کے تحت واحد اور جمع

IV تخلیقی صلاحیتیں

ا۔ ذیل میں دیئے گئے کہانی کے نکات پڑھ کر کہانی مکمل کیجئے۔

ب۔ ذیل میں دیئے گئے مکالمے کے نکات کو غور سے پڑھئے اور مکالمہ نگاری مکمل کیجئے۔

ج۔ مضمون نگاری

نوٹ:- اس حصے میں متن پر سوالات نہیں پوچھے جائیں گے بلکہ زبان کی صلاحیت پر مبنی سوالات ہوں گے۔۔۔

(حصہ دوم) اُردو زبان کی تدریس کے طریقہ کار

عملی کام

عنوان

نمبر

V اُردو زبان کی خصوصیات

- تکلمی اور تحریری زبان

جنس کے تعلق سے کچھ مثالیں

- اُردو زبان کا آغاز اور ارتقاء اور زبان سکھانے کے قاعدے دیں۔

روایات کی پاسداری

- اُردو زبان اور ادب کا جمالیاتی شعور

زبان اور قواعد کے اصول

- زبان اور سماج

- زبان سے متعلق ذہنی رویہ اور اُس کی ترغیب

- زبان کی شناخت

- زبان اور جنس کے مسائل

- زبان اور اس کا استعمال

- زبان کے ذریعے ایک ذمہ دار شہری بنانا

تعلیمی سرگرمیاں

VI زبان کی تدریس

زبان کے استعمال اور روزمرہ

سے متعلق طلباء کو مثالوں کے

ساتھ سمجھانا

- صلاحیت ابھارنے والے اسباق

- زبان کی تعلیم اور زبان کے ذریعہ تعلیم

- زبان سے واقفیت اور زبان کا سیکھنا

- مادری زبان پہلی زبان

- مدرسے کو آنے والے طلباء میں زبان کی صلاحیت

طلباء کو تحریری زبان سے متعارف کرانا

ڈرامے کی تدریس

VII لسانیات اور صوتیات

لسانیاتی اور تعلیمی سرگرمیاں

VIII بنیادی اور اعلیٰ صلاحیتیں

سننا، بولنا، پڑھنا اور لکھنا

سننا

عمل سماعت کے اجزاء

تلفظ

سننے کی صلاحیتوں کو فروغ دینا

سماعت کی موثر تدریس

سننے کی مشق

بولنا

بولنے کی قسمیں

درس و تدریس کی مہارتیں

تدریسی سرگرمیوں کی منصوبہ بندی

پڑھنا

خاموش مطالعہ

بلند خوانی

مطالعے کے تدریسی طریقے

لکھنا

تحریر کے اصول

IX مبنی بر عمل اکتساب

عمل کے ذریعے سیکھنے کے مدارج

بنیادی عمل سے سیکھنے کے امدادی اشیاء

مبنی بر عمل کی اکتساب کا آغاز

اردو زبان سکھانے کے دوران استعمال ہونے والے نشانات

X سبق کی تدریس کا منصوبہ اور تعلیمی سرگرمیاں سبق کی منصوبہ بندی کی اہمیت

سبق کی منصوبہ بندی کی عمدہ خصوصیات، پہلی جماعت سے چوتھی جماعت تک کی منصوبہ بندی-----

پانچویں جماعت کے سبق کا منصوبہ

تعلیمی سرگرمیاں

XI اُردو زبان کی تدریسی صلاحیتوں میں اضافہ

تعارف - سیکھنے کے نتائج- مشاہدے کی اہمیت- انعکاسی اظہار- روایتی طریقہ تدریس کا مشاہدہ - عملی اکتسابی طریقہ کار کا مشاہدہ - مشاہدے کا فارم پُر کرنا - مواد کو اکٹھا کرنے کی صلاحیت- حوالہ جاتی کتب- لغات - اُردو کے جدید لغات - دائرۃ المعارف- متضاد الفاظ - ہم آواز الفاظ- واحد جمع - مذکر مونث - ضرب الامثال مع مطالب- محاورے مع مطالب- محاورے اور مطلب-

خاکے: ا- مشاہدے کا فارم- ب- مشاہدے کے تاثرات

ج- مبنی بر عمل اکتساب کا خاکہ

د- روایتی تدریس کا خاکہ

عملی سرگرمیاں

متعلم اساتذہ کی زیر تربیت مدت کے دوران ہر روز اُن کے لئے سیکھنے کا دن ہوتا ہے۔ ہر کلاس میں عملی سرگرمیاں شامل ہوتی ہیں۔ ان عملی سرگرمیوں کو ذہن میں رکھتے ہوئے تمام متعلم اساتذہ کو چاہئے کہ وہ عملی سرگرمیوں کو انجام دیں۔ ذیل میں ہر سبق سے جڑی عملی سرگرمی کی نشاندہی کی گئی ہے۔

مذکورہ سرگرمیوں کے علاوہ حسبِ ذیل سرگرمیوں کو بھی انجام دینا چاہئے۔ جو نصاب میں داخل ہیں۔ متعلم اساتذہ کو مواد کی فراہمی کتابوں کے نام اور ضروری مآخذ کی نشاندہی کرتے ہوئے عملی سرگرمیوں کو انجام دینے میں طلبہ کی رہنمائی کرنی چاہئے۔

حصہ اول

ابواب	عملی سرگرمیاں
باب ۱	مترنم الفاظ کو یکجا کرنا
نظم	لفظوں کو علیحدہ کرنا۔ نظم کے اُصول ظاہر کرنا
	نظم کی شعری اصطلاحات کا مفہوم سمجھانا
	نظم کا مرکزی خیال واضح کرنا

نظم کا تنقیدی تجزیہ کرنا۔ لغات کا استعمال

نظم کو نثر میں ڈھالنا

باب II نثر

ادیبوں کے خیالات کی تحسین کرنا

تشبیہ اور استعارات کا استعمال، ضرب الامثال اور محاورے ترتیب دینا، لغات کا استعمال

قواعد کے اصولوں کو تحریر کرنا۔ - کتب خانہ سے حوالہ جاتی کتب کی فہرست تیار کرنا

باب III

نظم و نثر کے تحت قواعد کے اصول بتانا۔ اور اس کے مطالعہ کی نشاندہی کرنا۔

قواعد

- اپنے تیار شدہ مشاہدے کی وضاحت کرنا

لفظوں کا محل استعمال۔ ادبی مضامین کو قواعد کے اصولوں کے تحت واضح کرنا۔

مضمون نگاری۔ مضمون کو مکالموں میں ڈھالنا

باب IV

مکالموں کو اخبار میں ڈھالنا

تخلیقی صلاحیتیں

حصہ دوم

کہاوتوں کو ترتیب دینا

باب V

بول چال کے الفاظ اور نکسالی الفاظ کو ترتیب دینا۔

اردو زبان کی خصوصیات

علاقائی کہاوتوں اور روایتی محاوروں کو ترتیب دینا۔

اردو الفاظ کو اکٹھا کرنا اور ان کا محل استعمال دوسری زبانوں میں ظاہر کرنا

الفاظ کی جنس ظاہر کرنا۔ ضمیروں کو اکٹھا کرنا

دوسری زبانوں کے الفاظ کو ترتیب دینا جو اردو زبان میں مروج ہیں۔ ان کے لئے

مناسب اردو الفاظ کو تلاش کرنا جیسے تکنیکی۔ ٹکٹ وغیرہ

کسی عنوان پر فی البدیہہ تقریر کرنا

باب VI

زبان کی ادائیگی اور عملی اظہار

زبان کی تدریس

تدریس کے مختلف طریقوں پر مشتمل ریکارڈ تیار کرنا

زبان کی تجربہ گاہ کا نقشہ ترتیب دینا	
علم صرف، علم نحو، علم معانی کے حوالے سے عملی لسانیات اور صوتیات کے	باب VII
عملی لسانیات اور صوتیات	ماخذ کاریکارڈ تیار کرنا
بچوں کے لئے کہانیاں اور گیت ترتیب دینا	باب VIII
بنیادی اور اعلیٰ صلاحیت	کلاس میں مخصوص عنوانات پر مکالمہ اور لسانی کھیل ترتیب دینا۔
لسانی کھیلوں پر مشتمل ریکارڈ تیار کرنا۔ زبان توڑ جملے	
گیت گانا۔ خبریں پڑھنے کی مشق کرنا	
جذبات کے اظہار کے ساتھ کہانیاں کہنا۔ روزنامہ (ڈائری) لکھنا	
روزانہ کی کاروائیوں کا ریکارڈ تیار کرنا	
سننے (سماعت) اور لکھنے (تحریر) کے لئے اقتباس تیار کرنا۔	
مبنی بر عمل اکتساب (ABL) کے کارڈس تیار کرنا	باب IX
حروف تہجی کے اعتبار سے الفاظ ترتیب دینا۔	مبنی بر عمل اکتساب
ہمہ جہتی تدریس کے لئے سبق کی منصوبہ بندی کرنا	
تصویری آلبم تیار کرنا۔ اشتہار تیار کرنا	
سبق کے منصوبہ کاریکارڈ تیار کرنا	باب X
تدریسی نوٹس کاریکارڈ تیار کرنا	سبق کی تدریس کی
تدریسی اور اکتسابی مواد تیار کرنا	منصوبہ بندی
اکتسابی گوشوں کا نقشہ تیار کرنا	اور تعلیمی سرگرمیاں
متضاد الفاظ، ہم معنی الفاظ، ہم صوتی الفاظ، تشبیہات، محاورے، ضرب الامثال مع	باب XI اردو زبان
مطالب کاریکارڈ تیار کرنا	کی تدریسی
نمونے کے فارم پُر کرنا	صلاحیتوں میں اضافہ

باب صفحہ نمبر	فہرست مضامین
	حصہ اوّل
	اُردو زبان کی صلاحیتیں
I	نظم
II	نثر
III	قواعد
IV	تخلیقی صلاحیتیں
	حصہ دوم
	اُردو زبان کی تدریس کے طریقہ کار
V	اُردو زبان کی خصوصیات
VI	زبان کی تدریس
VII	لسانیات اور صوتیات
VIII	بنیادی اور اعلیٰ صلاحیتیں
IX	مبنی بر عمل اکتساب
X	سبق کی تدریس کا منصوبہ اور تعلیمی سرگرمیاں
XI	(i) اُردو زبان کی تدریسی صلاحیتوں میں اضافہ
	(ii) متضاد الفاظ
	(iii) ضرب الامثال مع مطالب
	(iv) محاورے مع مطالب
	(v) خاکے
	(vi) سوالات کے پرچے کا خاکہ
	(vii) سوال کا پرچہ
	(viii) ضمیمہ
	(ix) کتابیات

سالِ اوّل

حصّہ اوّل۔ اُردو زبان کی صلاحیتیں

I-Poetry۔ باب ۱ نظم

شاعری

- شاعری ایک ذوقی اور وجدانی چیز ہے۔ ذیل میں کچھ اشارات درج کئے جاتے ہیں۔ جن کی مدد سے اس کا مفہوم کسی حد تک ذہن میں جاگزین ہو سکے گا۔
- ۱۔ شاعری۔ نام ہے انسانی تجربات خیالات اور جذبات کے اظہار کا۔
 - ۲۔ شاعری۔ کہتے ہیں موزوں الفاظ میں حقائق کی تصویر کشی کو۔
 - ۳۔ بقول میتھو آرنلڈ۔ شاعری، زندگی کی تفسیر ہے اور تفسیر یا ترجمانی میں شعریت اس وقت پیدا ہوتی ہے۔ جب اس میں تخیل اور جذبات دونوں موجود ہوں۔
 - ۴۔ شاعری۔ ادب کی سب سے زیادہ مقبول صورت ہے۔
 - ۵۔ بقول شیلے۔ شاعری، تہذیب، آئین اور مختلف علوم و فنون کا سرچشمہ ہے۔
 - ۶۔ شاعری۔ موزوں الفاظ میں جذبات قلبی کے اظہار کا نام ہے۔
 - ۷۔ سرفلپ سڈنی کا قول ہے کہ شاعری جملہ علوم و فنون کی دایہ ہے۔
 - ۸۔ بقول کیٹس۔ شاعری ہمیں انتہائی درجہ کی حیرت سے ہم آغوش کر دیتی ہے۔
 - ۹۔ بقول شبلی۔ شاعری وہ فن ہے جس کی بدولت شاعر دوسروں کے جذبات اور احساسات براہِ بیخنتہ کر سکتا ہے۔
 - ۱۰۔ شاعری وہ ملکہ فطری ہے جس کی بدولت ایک شخص معمولی سی بات کو ایسے مؤثر اور دلکش انداز میں ادا کر سکے۔ جسے سن کر ہر صاحبِ دل بے اختیار تڑپ اُٹھے۔ اور وہ شعر بلا کوشش اس کے صفحہٴ دل پر نقش ہو جائے مثلاً ایک عاشق جو شاعر نہیں ہے، معشوق سے اپنے اتصالِ روحانی کی کیفیت زیادہ سے زیادہ ان لفظوں میں بیان کرے گا۔
- ”آپ میری حقیقت ہیں“

لیکن ایک شاعر اسی بات کو (جسے سُن کر سامع پر کوئی کیفیت طاری نہیں ہوتی) اس دلکش انداز میں ادا کر دے گا۔

کہئے کہ اب میں اپنی حقیقت کو کیا کہوں
جو سانس لی وہ آپ کی تصویر ہو گئی

۱۔ غزل کی تعریف: غزل سے مراد، شعروں کا وہ سلسلہ ہے جو

۱۔ ایک ہی ردیف، قافیہ اور بحر میں کہے گئے ہوں۔

۲۔ معنی اور کیفیت کے لحاظ سے ہر شعر مکمل ہو۔

۳۔ طرزِ احساس اور اندازِ بیان کے اعتبار سے داخلیت سے عبارت ہو۔

۴۔ مخصوص لفظیات اور علامتوں میں لکھے گئے ہوں۔

غزل ہماری شاعری کا سب سے بڑا سرمایہ ہے۔ غزل اردو شاعری کی آبرو ہے۔ ہماری تہذیب غزل میں اور

غزل ہماری تہذیب میں ڈھلی ہے۔ دونوں کو سمت و رفتار، رنگ و آہنگ وزن و وقار ایک دوسرے سے ملا ہے۔ یہی سبب ہے کہ ہماری تہذیب کی روح غزل میں اور غزل کی روح ہماری تہذیب میں بے نقاب نظر آتی ہے۔

اردو غزل کی ڈھائی سو سالہ روایت میں ہماری زندگی کا قافلہ جن راہوں سے بھی گزرا ہے ہماری تہذیب جن منزلوں سے بھی روشناس ہوئی ہے اس کی سچی اور صحیح تصویر ہماری غزل میں ملتی ہے۔ اسی عرصے میں ہم نے جو کچھ بھی محسوس کیا ہے، جو کچھ بھی سوچا ہے، جو تصورات بھی قائم کئے ہیں، جن نظریات کی بھی تشکیل کی ہے، ان سب کی صحیح آئینہ داری جیسی غزل نے کی ہے۔ شاید ہی کسی اور صنفِ ادب نے کی ہو۔

اصطلاحی معنوں میں غزل کو وارداتِ قلبی اور کیفیاتِ عشق کا نام دیا جاتا ہے۔ غزل کی شاعری بڑی حد تک داخلی شاعری ہے یعنی شاعر اپنے موضوع کی تلاش خود اپنی ذات میں کرتا ہے۔ غزل میں حد درجہ کی درون بینی پائی جاتی ہے۔ یعنی غزل گو شاعر جو کچھ کہتا ہے وہ دل کی گہرائیوں سے کہتا ہے، اسی لئے غزل کے اندرونی تجربوں کے دلکش انداز کے اظہار کا نام ہے۔

ب۔ غزل کا موضوع: غزل کا سب سے اہم موضوع عشق ہے تمام غزل گو شعراء نے عشق ہی کی کیفیت کا بیان کیا ہے، مگر ہر شاعر کی افتاد طبع، طرز فکر اور وارداتِ قلبی کی نوعیت ایک دوسرے سے مختلف ہوتی ہے۔ اسی لئے موضوع

کی یکسانیت کے باوجود ہر شاعر کا رنگ دوسروں سے جدا ہوتا ہے۔ حسرت موہانی، فانی بدایونی، اصغر گونڈوی اور جگر مراد آبادی چاروں غزل گو شاعر ہیں لیکن ہر ایک کا اسلوب بیان الگ ہے۔
ہر گلے کا رنگ دبوئے دیگر است

غزل کا سب سے اہم عنصر اس کا ایہام و اجمال ہے اور غزل کی یہی جان ہے ایہام کو رمز و ایما بھی کہتے ہیں۔ کیونکہ غزل میں حسن و عشق کی داستان ایمائی انداز میں بیان کی جاتی ہے۔ چونکہ غزل میں تفصیل یا توضیح کی گنجائش نہیں ہوتی۔ اس لئے شاعر مجبورِ رمز و ایما سے کام لیتا ہے۔ غالب کہتے ہیں۔

مقصد ہے ناز و غمزہ و لے گفتگو میں کام
چلتا نہیں ہے دشمن و خنجر کہے بغیر

ج۔ غزل کی ہیئت اور ساخت یا غزل کا فن:

غزل چونکہ داخلی صنفِ سخن ہے اور اس میں شاعر زیادہ تر کیفیاتِ عشق اور وارداتِ قلبی کی ترجمانی کرتا ہے۔ اس لئے غزل کی شاعری بعض اوقات غیر شعوری طور پر فلسفیانہ اور متصوفانہ شاعری بن جاتی ہے۔ چنانچہ بیدل، خواجہ میر درد، غالب، اقبال اور اصغر کا کلام اس حقیقت پر شاہدِ عادل ہے۔ اسی لئے ناقدین فن کا نظریہ ہے کہ غزل شاعری کی شریف ترین اور پاکیزہ ترین صنف ہے۔ غزل کی دلکشی کا دار و مدار زیادہ تر اندازِ بیان پر ہے۔ اسی کو طرکی ادا بھی کہتے ہیں اسی اندازِ بیان کی بدولت غزل میں تغزل پیدا ہوتا ہے۔ جس کو بلاشبہ غزل کی روح کہہ سکتے ہیں۔ غزل اور تغزل لازم و ملزوم ہیں۔ اگر غزل میں تغزل نہ ہو تو وہ جسم بے روح سمجھا جائے گا جسے ”موجِ زندگی“ بھی کہتے ہیں۔ وہ اسی تغزل کی بدولت پیدا ہوتی ہے۔

اصغر غزل میں چاہے وہ موجِ زندگی

جو حسن ہے بتوں میں جو مستی شراب میں

غالب نے غزل میں محبوب کو بلائے جان قرار دیا ہے۔ اور اس کی شاعرانہ نظر نے اس کو تین اجزاء میں تقسیم کیا ہے۔

بلائے جاں ہے غالب اس کی ہر بات

عبارت کیا، اشارت کیا، ادا کیا

یہی تینوں اجزاء تغزل کے اصلی عناصر ہیں غزل محبوب سے اور محبوب کی گفتگو ہے۔ اس کی خوبی تاثیر میں منحصر ہے کیونکہ انسان کی ہر بات کا مقصد یا تو اطلاع دینا ہے یا اثر پیدا کرنا ہے، اول الذکر مقصد کے لئے نثر کافی ہے۔ لیکن آخر الذکر مقصد کے لئے شاعری وجود میں آئی اس لئے شعر کا سرمایہ تاثیر کے خمیر سے بنتا ہے۔

غزل میں اشعار کی تعداد زیادہ سے زیادہ اکیس ہوتی ہے اور کم سے کم غزل میں پانچ شعر ہوتے ہیں۔ غزل کے پہلے شعر کو مطلع کہتے ہیں۔ جس میں دو مصرعے قافیہ اور ردیف کے ساتھ پیش کئے جاتے ہیں۔

درد منت کش دوا نہ ہوا

میں نہ اچھا ہوا برا نہ ہوا

مطلع کے دونوں مصرعے ہم وزن ہوتے ہیں اور ان میں قافیہ اور ردیف کی پابندی کی جاتی ہے غزل میں قافیہ ہم وزن الفاظ کو کہتے ہیں جو غزل کے ہر دوسرے مصرعے میں لائے جاتے ہیں۔ مثال کے طور پر مذکورہ شعر میں لفظ دوا اور برا قافیہ ہیں۔ اسی طرح غزل کے ہر دوسرے مصرعے میں قافیہ اسی وزن پر لایا جاتا ہے۔ جیسے یہ شعر

جمع کرتے ہو کیوں رقیبوں کو

اک تماشا ہوا گلے نہ ہوا

ہم کہاں قسمت آزمائے جائیں

تو ہی جب خنجر آزمائے ہوا

ان اشعار میں گلے اور آزمائے قافیہ ہیں اور جیسا کہ اوپر کہا جا چکا ہے کہ قافیہ غزل کے ہر دوسرے مصرعے میں لائے جاتے ہیں۔ غزل میں قافیہ کے بعد جو الفاظ آتے ہیں ان کو ردیف کہا جاتا ہے۔ ردیف وہ مکرر الفاظ ہیں جو پوری غزل میں استعمال ہوتے ہیں۔ اس میں کوئی تبدیلی نہیں ہوتی ہے۔ مثلاً

درد منت کش دوا نہ ہوا

میں نہ اچھا ہوا برا نہ ہوا

اس شعر میں قافیہ کے بعد 'نہ ہوا' کے الفاظ دہرائے گئے ہیں اور پوری غزل میں بلا کسی تغیر کے 'نہ ہوا' کی ردیف استعمال ہوتی ہے۔

غزل میں جہاں شاعر کا تخلص استعمال ہوتا ہے۔ اس شعر کو مقطع کہیں گے۔ مقطع کے معنی ہیں کاٹ دینے کے یعنی مقطع کے بعد غزل ختم ہو جاتی ہے۔ عموماً شاعر حضرات اپنی غزلوں میں تخلص غزل کے آخری شعر میں استعمال کرتے ہیں۔ مثال کے طور پر غالب کا یہ مقطع ملاحظہ کیجئے۔

کچھ تو پڑھئے کہ لوگ کہتے ہیں

آج غالب غزل سرانہ ہوا

اگر ایک غزل میں ایک سے زیادہ مطلع کے شعر استعمال ہوں تو ایسی غزل کو ذوالمطلعین کہتے ہیں۔

د۔ غزل کی تدریس: غزل کا لفظ عربی ہے اور عشق و رومان کے معاملات کے لئے استعمال ہوتا ہے۔ عربی قصیدہ کے اسی ابتدائی حصے کو غزل (یا تشبیب) کہا جانے لگا جس میں عشق اور شباہیات کے مضمون باندھے جاتے ہیں۔ اور شاعر محبوبہ کے ساتھ گزارے ہوئے لمحوں کو یاد کرتا تھا۔ جب عربی قصیدہ ایران پہنچا اور فارسی میں اسی طرز پر قصیدے لکھے جانے لگے تو کچھ ہی دنوں میں قصیدے کا یہ حصہ ایک علیحدہ صنف ہی بن گیا اور عشقیہ مضامین کے لئے مخصوص ہو گیا۔ اس کی اپنی علامتیں اور لفظیات وضع ہونے لگیں اور غزل ایک مستقل صنف بن گئی۔

غزل کی مخصوص لفظیات اور تمثیلی علامتیں اس کی کمزوری بھی ہیں اور اس کی طاقت بھی۔ اسی لئے غزل پڑھاتے وقت یہ بات بار بار واضح کرنی چاہئے کہ غزل کی علامتوں کو لغوی معنی میں سمجھنا بڑی غلطی ہے۔ گل کے معنی یہاں محض گلاب کے پھول کے نہیں ہیں۔ اسی طرح بلبل کے معنی کسی پرندے کے نہیں ہیں بلکہ ان علامتوں کے پیچھے زیادہ گہری حقیقتیں چھپی ہوئی ہیں اور گل و بلبل کی علامتوں کے ذریعے انسانوں کے باہمی رشتوں کی کہانیاں بھی کہی گئی ہیں اور سیاست کی چیرہ دستیوں کا بیان بھی ہوا ہے۔

غزل کی بلند خوانی کے ساتھ ساتھ یہ بات بھی بتانی ہوگی کہ غزل چھوٹی چھوٹی تصویروں سے مرتع سجانے کا آرٹ ہے۔ اس لئے غزل کے لفظ کی آڑ میں معنی، مفہوم اور کیفیت کی پوری دنیا چھپی ہوتی ہے۔ اردو غزلوں کا پورا سرمایہ صرف عشق و عاشقی کے مضامین یا گل و بلبل کے قصوں ہی سے بھرا ہوا ہے اور اس میں سنجیدہ فکر کی کمی ہے یہ اور بات ہے کہ اس پیرائے کو اختیار کر لیا گیا ہے مگر باتیں ہر طرح کی ادا ہوئی ہیں۔ اخلاق، سیاست، فلسفہ، انسانی رشتوں کی پیچیدگیاں، روزمرہ کی زندگی کی جھلکیاں، زبان کے چٹارے، گفتگو کی چاشنی، نشاط، زینت اور غم روزگار، سبھی کچھ ان علامتوں میں

ڈھالا گیا ہے۔ شرط ہے تو صرف اتنی کہ آہنگ داخلی رہے اور ذاتی احساس اور نجی سرگزشت کے لہجے میں سما جائے اور غزل کا پیرایہ اظہار مجروح نہ ہو۔

اب غزل کی بلند خوانی کے بعد متن کی طرف توجہ کیجئے اسی سلسلے میں اہم بات وہی ہے کہ ہر شاعر کا مرکزی لفظ طے کر لیا جائے اور اسی کو پیش نظر رکھ کر شعر کے مطلب کو سمجھنے کی کوشش کی جائے۔

اگر کوئی ایسی غزل پڑھانی مقصود ہے جو اخلاق و موعظت اور پند و نصیحت کے مضامین پر مشتمل یا دور جدید کے فکری میلانات کی حامل ہے۔ تو یہ سوال اٹھایا جاسکتا ہے کہ اولاً اور اصلاً غزل کس نوع کے مضامین کے لئے وقف تھی پھر بعد کے شعرا نے ان کو کن اضافوں یا جدتوں کا مورد بنایا اور اب موجودہ دور کے ذہنی و ادبی تحریکات نے اس کو کس تغیرات سے آشنا کیا ہے اگر کسی رجائی شاعر کا کلام زیر تدریس ہے تو رجائیت و قنوطیت کے مسئلے سے تعرض کر کے اردو کلام کے عام مشایم انداز کو زیر غور لایا جاسکتا ہے۔ غرض یہ کہ غزل سے متعلق ان گنت امور و مسائل ایسے ہیں۔ جن سے ہم رجوع کر سکتے ہیں اور غزل کے اسباق میں تمہیدی پس منظر کا کام لے سکتے ہیں۔

یہاں سب سے پہلے زیر تدریس غزل کی تعارفی بلند خوانی ہونی چاہئے۔ جو بعض حالات میں ایک سے زیادہ مرتبہ بھی کی جاسکتی ہے اور جس کا مقصد ظاہر ہے۔ یہ ہوگا کہ طلباء کو غزل کی نوعیت اور مفہوم کا سرسری اندازہ ہو جائے (بعض اوقات خصوصاً مسلسل غزلوں کے پڑھانے میں بلند خوانی سے پہلے ایک مختصر سی تمہیدی گفتگو بھی ضروری ہوتی ہے۔ جس کی مدد سے غزل کے مرکزی خیال اور بعض دوسرے پہلوؤں کی طرف اشارے کئے جاسکیں اور غزل کی تدریس کے لئے ایک مناسب پس منظر فراہم کیا جاسکے) بلند خوانی کے خصوص میں یہ یاد رکھنا ضروری ہے کہ غزل یا نظم کی تعلیم میں بلند خوانی کی اہمیت ناقابل بیان ہے ہم کہہ سکتے ہیں کہ کسی نظم یا غزل کے مطالعے سے طلباء جو فائدہ اٹھائیں گے یا اٹھا سکیں گے۔ اس کا انحصار دراصل استاد کی بلند خوانی کی نوعیت پر ہے۔

تعارف کی بلند خوانی کے بعد اگلا قدم مختلف اشعار کی تشریح کی توضیح ہوگی۔ چنانچہ مطالب کے بارے میں سوالات کئے جائیں اور سوالات و جوابات کے دوران نہ صرف اشعار کے مفہوم کی توضیح کی جائے بلکہ اور ایک ثانوی عمل کے طور پر مشکل الفاظ وغیرہ کی تشریح کچھ اس طرح ہونی چاہئے کہ وہ توضیح مطالب نظم موضوعات اور ہیئتوں کے لحاظ سے اس قدر متنوع اور ہمہ گیر صنف ہے کہ اس کے ساتھ کسی ایک یا چند موضوعات کو مخصوص نہیں کیا جاسکتا۔ زندگی کے ہر واقعہ ہر

واردات ہر مہر، ہر جذبہ، ہر احساس ہر کیفیت کو نظم کا موضوع بنایا جاسکتا ہے۔

ذیل میں چند مشہور غزل گو شعراء کا تعارف پیش کیا جا رہا ہے۔

مرزا غالب (۱۷۹۷ء - ۱۸۶۹ء)

غالب کا اصل نام مرزا اسد اللہ بیگ خان تھا۔ مرزا نوشہ عرف تھا۔ اور ”نجم الدولہ دبیر الملک اسد اللہ خان بہادر نظام جنگ“ خطاب تھا۔ باپ کا نام مرزا عبید اللہ بیگ تھا۔ مرزا بیگ کی شادی آگرہ میں مرزا غلام حسین خان کی بیٹی عزت النساء بیگم سے ہوئی تھی۔ انھیں کے لطن سے غالب پیدا ہوئے۔ تاریخ ولادت ۲۷ دسمبر ۱۷۹۷ء ہے۔

غالب بچپن ہی میں یتیم ہو گئے تھے۔ اس لئے ان کی پرورش ان کے چچا مرزا نصر اللہ بیگ خان نے کی۔ لیکن جب وہ آٹھ سال کے ہوئے تو چچا بھی فوت ہو گئے۔ مرزا غالب نے ابتدائی تعلیم آگرہ کے مشہور عالم مولوی محمد معظم صاحب سے حاصل کی۔ مرزا غالب کے اخلاق نہایت وسیع تھے۔ وہ ہر ایک شخص سے جو ان سے ملنے جاتا تھا بہت کشادہ پیشانی سے ملتے تھے۔ اور دوستوں کو دیکھ کر باغ باغ ہو جاتے تھے۔

مروت اور لحاظ مرزا غالب کی طبیعت میں بدرجہ اتم موجود تھا۔ اگرچہ کہ مرزا غالب کی آمدنی قلیل تھی مگر حوصلہ بلند تھا۔ کوئی بھی سائل ان کے در سے خالی ہاتھ نہیں جاتا تھا۔ مرزا کی طبیعت میں استقلال تھا اور ذہن میں وسعت اور سمجھ داری کوٹ کوٹ کر بھری ہوئی تھی۔ ان کا حافظہ بھی نہایت قوی تھا۔ غالب کے شعر کہنے کا طریقہ نرالا تھا۔ اکثر وہ رات میں شعر کہا کرتے تھے اور جب کوئی شعر انجام پا جاتا تھا تو کمر بند میں ایک گرہ لگا لیتے تھے۔ اس طرح آٹھ یا دس گرہیں ہو جاتیں تو سو رہتے تھے۔ اور دوسرے دن ان گرہوں کو کھول کر اشعار قلم بند کر لیتے تھے۔ شعر نہیں اور کتاب نہیں میں وہ ایک مستثنیٰ آدمی تھے۔ کیا ہی مشکل مضمون ہوا کثر ایک ہی سرسری نظر میں اس کی تہہ تک پہنچ جاتے۔ حائق اور معارف کی کتابیں اکثر مطالعہ کرتے تھے اور ان کو خوب سمجھتے تھے۔

مرزا کی تصنیفات: مرزا نے فارسی اور اردو نظم و نثر میں حسب ذیل تصانیف اپنی یادگار چھوڑی ہیں۔ جن کی بدولت انھیں بقائے دوام کی نعمت حاصل ہوئی اور دونوں زبانوں کے ادب میں بیش بہا اضافہ ہوا۔

قسم اول (فارسی نثر) ۱۔ پنچ آہنگ : یہ کتاب پانچ حصوں پر مشتمل ہے۔ آہنگ اول میں انقلابِ آداب۔ آہنگ دوم میں مصطلحات و لغات۔ آہنگ سوم میں اشعار منتخب از دیوان غالب۔ آہنگ چہارم میں تقاریظ۔

آہنگ پنجم میں مکاتیب۔

قسم دوم (فارسی نظم) ۱۔ کلیات نظم فارسی: مرزا کا فارسی کلام میخانہ آرزو کے عنوان سے ۱۸۳۵ء میں مرتب ہوا۔
۲۔ دعائے صبح: عربی زبان میں جو دعاء الصبح، حضرت علیؑ سے منسوب ہے۔ یہ مثنوی جس میں ۱۲۱ اشعار ہیں۔
مرزا کی زندگی میں لکھنؤ سے شائع ہوئی تھی۔

۳۔ متفرقات غالب: اس میں کچھ خطوط، کچھ نظمیں اور مثنوی بادمخالف جو مرزا نے کلکتہ میں لکھی تھی۔
قسم سوم (اردو نظم): ۱۔ دیوان اردو: مرزا کو دراصل اپنے فارسی کلام پر ناز تھا۔ جیسا کہ اس شعر سے ظاہر ہے۔

فارسی ہیں تابہ بنی نقشہائے رنگ رنگ

بگذر از مجموعہ اردو کہ بیرنگ من است

لیکن کرشمہ تقدیر دیکھو کہ ان کی شہرت اسی مجموعہ اردو کی بدولت ہوئی جس کو وہ ”بیرنگ“ کہتے ہیں۔

قسم چہارم (اردو نثر): ۱۔ عود ہندی: یہ مرزا کے اردو خطوط کا مجموعہ ہے۔ ۲۔ اردوئے معلیٰ: یہ بھی ان کے اردو خطوط کا مجموعہ ہے۔ ۳۔ مکاتیب غالب: دربار رامپور سے مرزا کی خط و کتابت بارہ سال تک رہی۔ مولانا امتیاز علی خان صاحب عرشی ناظم کتب خانہ ریاست رامپور نے ان تمام خطوط کو ”مکاتیب غالب“ کے نام سے پہلی مرتبہ ۱۹۳۷ء میں شائع کیا۔

۴۔ نادرات غالب: یہ ان خطوط کا مجموعہ ہے جو مرزا نے اپنے دوست مثنوی بنی بخش حقیر کے نام لکھے تھے۔

۵۔ نکات غالب و رقعات غالب: نکات غالب میں فارسی حرف کے قواعد اردو میں لکھے تھے اور رقعات میں اپنے پندرہ فارسی مکتوب، پنج آہنگ سے منتخب کر کے درج کئے تھے۔

۶۔ قادر نامہ: عارف کے بچوں کے لئے مرزا نے آٹھ صفحہ کا یہ مختصر رسالہ تصنیف کیا تھا۔ جس میں خالق باری کی طرز پر فارسی لغات کا مفہوم اردو میں واضح کیا ہے اس کا پہلا شعر یہ ہے۔

قادر اللہ اور یزدان ہے خدا

ہے بنی مرسل پیمبر رہنما

یہ سچ ہے کہ غالب مسلمانوں میں پیدا ہوئے تھے مگر مذہب کی قبا ان کے جسم پر کبھی موزوں نہ ہو سکی تشکیک کا جذبہ رہ

رہ کران کی زندگی کی گہرائیوں سے ابھرتا رہا۔

ہم کو معلوم ہے جنت کی حقیقت لیکن

دل کے بہلانے کو غالب یہ خیال اچھا ہے

غالب کی شاعری اور ان کے خطوط میں خدا سے تمسخر اور استخفاف عقائد کا جو رنگ جھلکتا ہے۔ وہ اسی ذہنیت کا نتیجہ یا ثمرہ ہے۔ یہی وجہ ہے کہ انہوں نے سرمہ دی کو یہ مشورہ دیا تھا کہ ”اگر آدمی بننا چاہے تو منطق اور فلسفہ پڑھ۔ قرآن اور فقہ پڑھ کر کیا کرے گا۔“ ۱۸۶۶ء سے مرزا کی طبیعت خراب رہنے لگی۔ وفات سے ایک دن پہلے دماغ پر فالج گرا اور اسی بے ہوشی کی حالت میں ۱۵ فروری ۱۸۶۹ء کو ان کا انتقال ہوا۔

مومن خان مومن

نام مومن خان اور تخلص مومن تھا۔ ۱۸۰۰ء میں محلہ کوچہ چیلان دہلی میں پیدا ہوئے مومن کے آبا و اجداد کشمیر سے دہلی آئے۔ طب انکا خاندانی پیشہ تھا۔ ان کے والد کا نام حکیم غلام نبی خان تھا۔ جو اپنے زمانے کے مشہور طبیب تھے۔ مومن ۲۶ برس کے تھے کہ ان کے والد کا انتقال ہو گیا۔ مومن کی زندگی پر ان کی ذات اور شخصیت پر گہرا اثر تھا۔ تعلیم کا آغاز گھر پر ہوا جب کچھ بڑے ہوئے تو شاہ عبدالعزیز کے مدرسے میں داخل ہوئے اور یہیں عربی کی تعلیم حاصل کی۔ انہوں نے اپنے زمانے کے مشہور عالم دین عبداللہ خان علوی سے فارسی کی تعلیم حاصل کی تھی۔ فن موسیقی میں مہارت کی وجہ سے مومن مشاعروں میں ترنم سے غزل پڑھتے تھے۔ علم ریاضی میں وہ خواجہ نصیر کے علاوہ کسی کو اپنا ہم پلہ نہیں سمجھتے تھے۔ مومن نہایت نازک مزاج اور خوددار انسان تھے۔ ۵۲ برس کی عمر میں ۱۸۵۲ء میں انتقال ہوا۔ شاعر مومن نے شاہ نصیر سے تلمذ اختیار کیا تھا۔

مومن کی تصانیف میں ”کلیات مومن اردو“ (اس میں غزلیں، قصائد، مثنویاں، قطعات اور رباعیاں شامل ہیں) دیوان فارسی (جو غزلوں، قصائد، مثنویوں اور رباعیات پر مشتمل ہیں۔ مومن بنیادی طور پر غزل کے شاعر ہیں اس صنف کو انہوں نے بڑی خوش اسلوبی سے برتا ہے۔ مومن کے اشعار کی بلندی اور خوبی کا اندازہ اس بات سے لگایا جاسکتا ہے کہ ان کے ایک شعر ے

تم میرے پاس ہوتے ہو گویا جب کوئی دوسرا نہیں ہوتا

مومن کی شاعری کا بنیادی موضوع حُسن و عشق ہے۔ مومن کی غزلیں صنف غزل کے مزاج سے بہت قریب ہیں۔ ان میں روایت کا رچاؤ ہے۔ علامتوں اور اشاروں کی نیرنگی ہے۔ رمز و ایما کی فسوں کاری ہے۔ زبان کی سادگی اور بیان کی رنگینی ہے۔ نازک خیالی اور معنی آفرینی، لب و لہجہ کا بانگن اور آہنگ کی پُر کیف نغمگی نے مل کر ایک ایک حسین اور لطیف امتزاج پیدا کیا ہے۔ کہ یہ غزلیں شاہ کار بن گئی ہیں۔

وہ جو ہم میں تم میں قرار تھا، تمہیں یاد ہو کہ نہ یاد ہو

وہی یعنی وعدہ نباہ کا، تمہیں یاد ہو کہ نہ یاد ہو

ہجر پردہ نشیں میں مرتے ہیں

زندگی پردہ در نہ ہو جائے

حالِ دل یار کو لکھوں کیوں کر

ہاتھ دل سے جدا نہیں ہوتا

مومن نے غزل کی روایت کو ایک نئے رنگ و آہنگ سے آشنا کیا۔ اور اس نے ایک نئی زندگی پیدا کی۔

جگر مراد آبادی

نام علی سکندر اور وطن مراد آباد تھا۔ ۱۸۹۰ء میں پیدا ہوئے۔ جگر نہایت شگفتہ اور رنگیں مزاج آدمی تھے۔ انھیں معاشرۂ کا بھی طویل تجربہ حاصل تھا۔ شاعری انھیں ترکہ میں ملی تھی۔ چودہ برس کی عمر سے شعر کہنا شروع کیا تھا۔ ابتداء میں اپنے والد سے اصلاح لیا کرتے تھے۔ ان کے بعد داغ کو کلام دکھانے لگے۔ جگر کی قدیم شاعری پر سب سے زیادہ اثر داغ کا نظر آتا ہے۔ جگر کی شاعری میں کیف، وارفتگی اور بے خودی قریب قریب ہر جگہ ہے۔ جو کلام میں امتیازی شان اور شاعر کے انہماک ذوق و جوش فکر کا پتہ دیتی ہے۔ ان کی آنکھیں حسن کی ادا شناس ہیں اور ان کا دل لذتِ عشق کا سرمایہ دار ہے۔ جس کے اثر سے کلام میں رنگینی اور دل کشی کا ایسا اضافہ ہو جاتا ہے جس سے پڑھنے والے پر ایک خاص محویت طاری ہو جاتی ہے۔ جگر کے کلام کی ایک نمایاں خصوصیت سادگی اور روانی ہے۔ وہ ثقیل الفاظ کبھی استعمال نہیں کرتے۔ جو فارسی ترکیبیں کام میں لاتے ہیں وہ عموماً مناسب اور دل نشین ہوتی ہیں۔ جس سے روانی اور لطف میں اضافہ ہو جاتا ہے۔ محاورات کے بر محل استعمال سے کلام میں بر جستگی اور ایک خاص مزہ پیدا کرنے میں جگر کو ایک اچھا سلیقہ

حاصل ہے۔

جگر کی شاعری ایک زندہ و بیدار دل کی آتش فشانیوں سے بھری پڑی ہے۔ ان کے کلام میں جوش بیان، جدّت ادا، حُسن خیال، شدّت احساس، تحلیل اور سوز و اثر کے علاوہ ایک ایسی دلاویز اور مسحور کن نغمگی اور غنائیت موجود ہے۔ جو انہیں دوسروں سے ممتاز بناتی ہے۔ ان کے غزلوں کے ترنم کی اساس اُس والہانہ پن پر ہے۔ جس کی تعمیر عشق اور رومان کے ملے جلے جذبات سے ہوتی ہے۔ انہوں نے اپنی غزلوں میں الفاظ صوت، ردیف اور قافیہ کی جھنکار، شعری فضا اور خیال کی تابناکی کے ساتھ ساتھ زمانے کے راگ و رنگ اور چلن سے جو نغمگی اور ترنم پیدا کیا ہے۔ وہ مجموعی طور پر کانوں سے سُننے کا نغمہ نہیں ہے۔ بلکہ محسوسات کے ساتھ دل میں اتر جانے والا نغمہ ہے۔ جگر کی شاعری اور شخصیت کی اُن کی حیات ہی میں کافی قدر ہوئی۔ مسلم یونیورسٹی علی گڑھ نے انہیں ڈاکٹر کی اعزازی ڈگری سے نوازا۔ ساہتیہ اکاڈمی نے ان کے کلام پر پانچ ہزار روپے کا انعام عطا کیا۔ جگر کا انتقال ۱۹۶۵ء میں ہوا۔ جگر کے چند اشعار ملاحظہ ہوں۔

ہم کو مٹا سکے یہ زمانے میں دم نہیں
ہم سے زمانہ خود ہے زمانے سے ہم نہیں
آئے تھے دل کی پیاس بجھانے کے واسطے
اک آگ سی وہ اور لگا کر چلے گئے
حسرت موہانی

سید فضل الحسن نام اور حسرت تخلص تھا لیکن بہت کم لوگ ان کے نام سے واقف ہیں۔ چنانچہ ایک جگہ خود فرماتے ہیں۔

جب سے کہا عشق نے حسرت مجھے
کوئی بھی کہتا نہیں فضل الحسن

ان کا وطن موہان (ضلع) تھا لہذا حسرت موہانی مشہور ہو گئے۔ ان کی پیدائش موہان میں 1881ء میں ہوئی اور ابتدائی تعلیم گھر پر۔ اعلیٰ تعلیم کے لئے علی گڑھ آئے اور بی۔ اے۔ کیا شعر و ادب کے ساتھ ساتھ حسرت کو سیاست سے بھی کافی دلچسپی رہی اور انھوں نے علی گڑھ کی سیاست میں حصہ بھی لیا۔ یونیورسٹی کے انتظامیہ کی ناخوشی نے حسرت پر بار عتاب نازل کیا۔ حسرت نے تسلیم کو اپنا استاد بنایا۔ تسلیم کے استاد تسلیم اور تسلیم مومن کے شاگرد تھے۔ حسرت نے

سلسلہ پر ہمیشہ ناز کیا ہے یہ اشعار ملاحظہ ہوں۔

حسرت تری شگفتہ کلامی پر آفرین
یاد آگئیں نسیم کی رنگین بیاباں
حسرت یہ وہ غزل ہے جسے سن کے سب کہے
مومن سے اپنے رنگ کو تونے ملا دیا

حسرت شاعر و ادیب اور سیاستدان ہیں بے باکی اور صاف گوئی اُن کے مزاج کا حصہ ہے۔ شاید اس لئے کسی سیاسی پارٹی نے اُنھیں برداشت نہیں کیا۔ لیکن اُنھوں نے اپنا راستہ نہیں چھوڑا۔ علی گڑھ کے اس مرد مجاہد نے مکمل آزادی کی قرارداد پیش کرنے کی جرأت کی تھی۔ حسرت جنگِ آزادی کے نڈر سپاہی تھے اور ان کی گھری باتیں اپنی حکومت کو بھی ناگوار گذرتی تھیں۔ حسرت نے نظمیں لکھیں لیکن بنیادی طور پر وہ غزل گو تھے۔ اُس زمانہ میں حالی اور دیگر لوگوں کے غزل پر سخت اعتراضات کے باوجود حسرت کی نظر اس صنفِ سخن پر ٹھہری۔ حسرت کی شاعری میں اساتذہ کا رنگ نظر آتا ہے۔ مگر اُن کی اپنی آواز ہے وہ حسن کے پرستار اور عاشقِ مزاج ہیں اور اُن کا عشق خالص عشقِ مجازی ہے۔ اُن کی شاعری کا سب سے جاندار پہلو عشق ہے اُن کی حُسن پرستی کی حد کوئی حسین و جمیل چہرہ نہیں ہے بلکہ اُنہوں نے خوبصورت الفاظ، دلکش تراکیب اور مترنم بحروں کو بھی ایک عاشق کی نظر سے دیکھا ہے۔ حسرت موہانی کا انتقال ۱۲ مئی ۱۹۵۱ء کو ہوا۔

مثنوی

مثنوی کی تعریف: مثنوی کا مادہ ثنی یا ثنائی ہے اور عربی میں ثنا ان چار دانتوں کو کہتے ہیں جو دو اوپر اور دو نیچے الگ الگ دوسرے دانتوں کی بہ نسبت بڑے ہوتے ہیں۔ اس لحاظ سے مثنوی کے ہر شعر کے قافیے الگ الگ ہوتے ہیں۔ اس صنفِ شاعری کو مثنوی کا نام دیا گیا۔ اس طرح مثنوی کا ہر شعر ہم قافیہ اور ہم ردیف ہوتا ہے۔ مثنوی وہ صنف ہے جس میں داخلیت اور ہار جیت کی دوری مٹ جاتی ہے۔ داستانی عنصر کی وجہ سے واقعہ کا بیان اور عشق کی وجہ سے جذبے کا اظہار مثنوی کی صنف میں اہم اجزاء قرار دیئے جاسکتے ہیں۔ اسی کی بنا پر اس کی مختصر ترین تعریف یوں کی جاسکتی ہے کہ مثنوی ایک طرح کی منظوم داستان ہوتی ہے۔ وہ داستان جو عشق کے جذبے پر مبنی ہو۔

مثنوی اردو شاعری کی چار بڑی مقبول اصناف میں سے ایک ہے۔ مثنوی ایک طویل نظم ہوتی ہے۔ جس میں کئی ہزار اشعار تک ہو سکتے ہیں۔ مثنوی میں عام طور پر کوئی داستان یا قصہ بیان کیا جاتا ہے۔ اردو کی پرانی شاعری میں داستان ہی کی طرح مثنوی کو بڑی مقبولیت حاصل تھی۔ مثنوی وہ صنف ہے۔ جس میں داخلیت اور خارجیت کی دوئی مٹ جاتی ہے۔ داستانی عنصر کی وجہ سے واقعہ کا بیان اور عشق کی وجہ سے جذبے کا اظہار مثنوی کی صنف میں اہم اجزاء اقرار دیئے جاسکتے ہیں۔ اسی کی بناء پر اس کی مختصر ترین تعریف یوں کی جاسکتی ہے کہ مثنوی ایک طرح کی منظوم داستان ہوتی ہے۔ وہ داستان جو عشق کے جذبے پر مبنی ہو۔

ب۔ مثنوی کے موضوعات:

چونکہ مثنوی ایک طویل قصہ ہوتا ہے اور ایک خاص زمانے سے متعلق ہوتا ہے۔ اس لئے علاوہ مناظر کے مقامات کا بیان، افراد قصہ کے حالات و کردار اسی مقام کے رسم و رواج۔ عوام و خواص کی زبان، لباس، طرز رہائش، معاشرت، پیشے سبھی کا بیان تفصیل سے ہوتا ہے۔ ان سب کو بیان کرنے کے لئے زبان و بیان پر بڑی قدرت کی ضرورت ہوتی ہے۔ اس لئے مثنوی کی بڑی کامیابی یہ ہے کہ ہر بیان حقیقت سے قریب فطری اور قدرتی ہو مبالغہ اور لفظی صنایع مثنوی میں اگر کثرت سے ہوگی تو اس کے حسن میں فرق آجائے گا۔ سب سے اہم چیز واقعہ نگاری اور تاثیر ہے۔ اگر مثنوی کو مختلف اور متنوع خارجی موضوعات کے لئے برتا جائے یا عشقیہ داستان کے بیان میں محض واقعات کے بیان کو تمام تر اہمیت تفویض کر دی جائے تو اس سے مثنوی کا اصل مزاج مجروح ہوتا ہے۔ کیونکہ کسی صنف کے وجود کا راز محض اسی بات میں ہے کہ وہ انسانی شخصیت کے کسی خاص پہلو کو دوسری اصناف کی بہ نسبت بہتر طریقے سے سامنے لاسکتی ہے۔

قدیم دور کی مثنوی میں ایک طرف مذہبی مسائل پند و نصائح، وعظ و موعظت، رموز تصوف وغیرہ نظر آئیں گے۔ تو دوسری طرف حسن و عشق کے جذبات و احساسات کی ترجمانی کرتی ہوئی مثنویاں ملیں گی۔ مثنوی میں موضوع کی بھی کوئی پابندی یا قید نہیں ہے۔ معمولی سی معمولی چیز اس کا موضوع بن سکتی ہے۔ مرزا سودا کی لاٹھی ہو یا میر کا گھر حامد اللہ افسر کے گھر کا صحن کا نیم ہو یا دیا شنکر نسیم کی شہزادہ تاج الملک اور بکا ولی کی داستان عشق یا میر تقی میر کے شکار نامے۔ مثنوی کے مضامین میں بڑی وسعت اور ہمہ گیری ہے پھر بھی مثنویاں زیادہ تر ان مضامین سے وابستہ ملتی ہیں۔

مذہبی: مذہب ہمارا اوڑھنا بچھونا ہے ہم اُسی کی اشارے پر چلتے ہیں۔ انھیں نماز کی فضیلت اور اُس کے اُصول سکھانا۔

مذہبی درویشوں اور بزرگانِ دین کے پند و نصائح بتانا۔

اخلاقی: اخلاقیات کا رشتہ اگرچہ مذہب سے ہے لیکن اردو میں ایسی مثنویاں ملتی ہیں جو بین الاقوامی اخلاقیات سے تعلق رکھتی ہیں۔ جھوٹ بولنا اور ان پڑھ رہنا ہر قوم اور ہر مذہب میں بُرا ہے۔

عشقیہ: مثنویوں کا بہت بڑا حصہ عشقیہ داستانوں پر مشتمل رہا ہے۔ مرزا شوق کی زہر عشق۔ میر حسن کی سحرالبیان۔ میر کی شعلہ عشق۔ دیا شنکر نسیم کی گلزار نسیم وغیرہ۔

رزمیہ: اردو میں مرثیوں میں شہدائے کربلا کے بے مثال شجاعانہ کاموں کی ستائش ملتی ہے۔ جنگ کے منظر فوجوں کی آمد و رفت ادھر ادھر کوچ کرنا۔ شمشیر زنی اور تیر زنی اور نیزہ بازی کے بڑے خوشنما خاکے پیش کئے گئے ہیں۔

ہجویہ: شاعر ایسے لوگوں کی ہجو کرنے پر آمادہ ہو جاتا ہے جو صحیح معنوں میں نا اہل ہیں۔ میر کی کئی ہجویہ مثنویاں خصوصاً ہجو آکول۔ ہلاس رائے۔ انشا کی در ہجو گیاں چند سا ہو کار وغیرہ۔

واقعاتی: جس میں شاعر اپنے ذاتی حالات اور واردات یا گرد و پیش کے واقعہ کا تذکرہ کرتا ہے۔ اس ضمن میں میر کی مثنویوں کو بڑی فوقیت حاصل ہے۔ خصوصاً وہ مثنویاں جو شکار ناموں کے عنوان سے انھوں نے نواب آصف الدولہ کے شکار نامے لکھے ہیں۔ صحرائی فضا، جانوروں کی کلیلیں، درختوں کا جھر مٹ، پھولوں کی بہار، نواب بہادر موصوف کے خیموں اور ملازمین وغیرہ کے نہ صرف خوبصورت بلکہ حقیقی بیانات دیئے ہیں۔ ہمارے یہاں کے موسموں میں برسات کا موسم سچ پوچھے تو بہار کا موسم ہے۔ مولانا حالی کی برکھارت، مرزا سودا کی در شکایت موسم گرما اور زمستان، بارانِ رحمت کبھی کبھی زحمت بن جاتی ہے۔ اگر اس زحمت کی سچی اور بھرپور تصویریں دیکھنا ہو تو میر کی مثنوی در مذمت پرشکال ہے۔

ابر رحمت ہے یا کہ زحمت ہے ایک عالم غریقِ رحمت ہے

بوند تھمتی نہیں ہے اب کے سال چرخ گویا ہے آبِ در و بال

جیسے دریا اُلتے دیکھے ہیں یاں سو پرنا لے چلتے دیکھے ہیں

وطنی اور قومی: اس قسم کی بے شمار نظمیں ہیں مگر ان کی ہیئت مثنوی کی نہیں ہے۔ اس قسم کی مثنویاں لکھنے کا خیال اُس وقت سے پیدا ہوا جب ہندوستانیوں میں ہوم رول اور حصولِ آزادی کے جذبات بیدار ہوئے اور فرقہ وارانہ فسادات ہونے لگے۔ مولانا حالی کی مثنوی ”حُبِ وطن“ ہے۔ اس مثنوی میں مولانا حالی نے اپنے وطن اور اہل و عیال کی یاد میں کڑھنے ہی

کو وطن کی محبت نہیں ٹھہرایا بلکہ حُبِ وطن سے ان کا منشا یہ ہے۔

قوم سے بڑھ کے جان تک عزیز نہ ہو قوم سے بڑھ کے کوئی چیز نہ ہو
مرد ہو تو کسی کے کام آؤ ورنہ کھاؤ پیو اور چلے جاؤ

مثنوی کی ہیئت اور ساخت یا مثنوی کا فن:

مثنوی کی تعمیری تشکیل میں اس کے مخصوص موضوع اور مزاج کے علاوہ اس کی مخصوص ہیئت کو بھی مساوی اہمیت حاصل ہے۔ مثنوی کے لغوی معنی ہیں۔ ”دو دو“ یا ”دو جزو والی چیز“ یعنی اسی کا مفہوم ہے۔ ”دوہرا کرنا“ اس سے واضح ہوتا ہے کہ ظاہری ہیئت کے لحاظ سے مثنوی ایک ایسی شعری تخلیق ہے جس کے ہر شعر کے دونوں مصرعے ہم وزن اور ہم قافیہ ہوں۔ یعنی ہر شعر کا قافیہ پچھلے شعر کے قافیہ سے مختلف ہو مثلاً دیا شکر نسیم کی مثنوی ”گلزار نسیم“ سے چند شعر ملاحظہ ہوں

پوچھا پریوں سے کچھ خبر ہے شہزادی بکا ولی کدھر ہے
منہ پھیر کے ایک مسکرائی آنکھ ایک نے ایک کو دکھائی
چتون کو ملا کے رہ گئی ایک ہونٹوں کو ہلا کے رہ گئی ایک

مثنوی میں ردیف کا استعمال نسبتاً کم ہوتا ہے ایک اندازے کے مطابق ہر مثنوی میں دس فی صد ہی اشعار مردف ہوتے ہیں اور باقی غیر مردف۔ اوپر دی ہوئی مثال میں تین میں سے دو اشعار مردف ہیں اور ایک غیر مردف پہلے شعر میں ”ہے“ ردیف ہے۔ قافیہ ”خبر اور کدھر“ ہیں۔ تیسرے شعر میں ردیف ”رہ گئی ایک“ ہے اور قافیہ ”ملا“ ”ہلا ہیں“ اور دوسرا شعر غیر مردف ہے۔ مثنوی کا ایک اہم جزو واقعہ نگاری ہے جب شاعر کو اپنے کرداروں کی حیثیت اور ان کے آپس کے تعلقات کو نمایاں طور پر واضح کرنا ہوتا ہے۔ تو یہیں پر شاعر کو موقع ملتا ہے۔ جہاں وہ انشاء پر دازی کے جوہر دکھاتا ہے۔ حالی نے مثنوی کے لئے جن چند چیزوں کو لازمی قرار دیا ہے۔ وہ یہ ہیں۔

1. ربط کلام کا خیال رکھنا خصوصاً اس وقت جب کے مثنوی میں کوئی قصہ مذکور ہو۔
2. جو قصہ مثنوی میں بیان کیا جائے۔ اس کی بنیاد مافوق العادت اور غیر ممکن باتوں پر نہ رکھی جائے۔
3. مبالغہ کو اہل بلاغت نے صنائع معنوی میں شمار کر لیا ہے۔ مگر اس قدر نہ ہو کہ کلام کو بے قدر و سبک بنا دے۔
4. مقتضائے حال کے موافق کلام کا پیش کرنا خصوصاً جب کوئی قصہ بیان کرنا مقصود ہو۔

5. جو حالت بیان کی جائے وہ لفظاً اور معنأً عادت کے موافق ہو۔
6. قصہ میں اس بات کا لحاظ رکھنا کہ ایک بیان دوسرے بیان کی تکذیب نہ کرے۔
7. اہم واقعات جن پر قصہ کی بنیاد رکھی گئی ہے نہایت صراحت سے بیان کرنا۔ اسی طرح ضمنی باتوں کو رمز و کنایہ میں ادا کرے۔

میر حسن

اردو شاعری کے عہد زرین کے ایک اہم شاعر میر حسن جن کا پورا نام غلام حسن تھا، دلی میں پیدا ہوئے اور تعلیم و تربیت بھی وہیں پر ہوئی۔ ان کے والد کا نام میر غلام حسن تھا۔ انہوں نے اپنی ساری زندگی غربت میں گزاری۔ زندگی میں کئی عشق بھی کئے۔ ان کے ہاں تصوف اور رومانیت ملتی ہے۔ میر حسن کی اردو شاعری کا آغاز فیض آباد میں ہوا۔ انہوں نے غزلیں کہیں، قصیدے لکھے میر حسن کو زندہ جاوید نہ تو غزل نے کیا اور نہ ہی قصیدے نے۔ بلکہ مثنوی میر حسن کی حیات جاودانی کی باعث ہے۔ مثنوی ”سحرالبیان“ جیسا شاہکار میر حسن کی جدت طبع کا نتیجہ ہے۔ یہ مثنوی ۱۷۸۵ء میں آصف الدولہ کے عہد میں تصنیف ہوئی۔ اس مثنوی کی وجہ سے میر حسن کو اردو شاعری میں بہت اہم اور عظیم مرتبہ ملا ہے۔ یوں تو میر حسن نے کل بارہ مثنویاں لکھی ہیں۔ لیکن ”سحرالبیان“ اردو شاعری میں اپنا جواب نہیں رکھتی۔ یہ صرف میر حسن کا ہی نہیں بلکہ اردو کا زندہ جاوید شاہکار ہے۔

”سحرالبیان“ اپنے بیان کی صفائی اور سلاست کے ساتھ وہ تمام شاعرانہ خوبیاں جیسے منظر نگاری، کردار نگاری جذبات نگاری، تسلسل بیان، بیان کی چستی، طرز اظہار کی رعنائی روزمرہ اور محاورے کی خوبی شامل ہیں۔ ”سحرالبیان“ میر حسن کی آخری عمر کی تخلیق اور ایک ایسا فن پارہ ہے جو اس سے پہلے نہ اس طور پر لکھا گیا اور نہ اس کے بعد اس طور پر کوئی مثنوی لکھی گئی۔

جو مصنف سنیں گے کہیں گے سبھی	نہ ایسی ہوئی ہے نہ ہوگی کبھی
نہیں مثنوی ہے یہ ایک پھلجھڑی	مسلل ہے موتی کی گویا لڑی
نئی طرز ہے اور نئی ہے زباں	نہیں مثنوی ہے یہ ”سحرالبیان“
رہے گا جہاں میں میر اس سے نام	کہ ہے یادگار جہاں یہ کلام

دنیا اور زمانہ بہت بدل گیا ہے، سوچنے کے انداز اور عشق کے تصور میں بھی تبدیلی آگئی ہے لیکن میر حسن کی مثنوی ”سحرالبیان“ جس میں شہزادے بے نظیر اور شہزادی بدر منیر کی عشق کی داستان بیاں کی گئی ہے۔ آج بھی دلچسپی کے ساتھ پڑھی جاتی ہے۔ اس مثنوی میں ۲۱۷۹ اشعار ہیں اور اس میں وہ تمام خصوصیات یکجا ہو گئی ہیں جو ایک مثنوی میں تصور کی جاسکتی ہیں۔

میر حسن کی مثنوی میں داستان بھی ہے اور ترتیب و رنگ قوتِ تخیل، شاعرانہ صفات، توازن اور اختصار، تہذیب و معاشرت، منظر کشی و کردار نگاری، سلاست و روانی، زبان و بیان بھی شامل ہیں۔ داستان کے اعتبار سے مثنوی میں بادشاہ، وزیر، شہزادے اور شہزادیاں، محلات، عیش و عشرت کے مناظر، خوبصورت باغ، دلکش نظارے وغیرہ شامل ہیں۔ میر حسن نے ”سحرالبیان“ میں اپنے دور کی زندگی اور تہذیب کی ایسی زندہ اور جیتی جاگتی تصویریں پیش کی ہیں کہ یہ مثنوی اس دور کی زندگی اور تہذیب کی بہترین ترجمان بن گئی ہے۔ میر حسن کی مثنوی اس تہذیب کی روح، اس زمانے کے ماحول اور سماج کی حقیقی ترجمان ہے۔ مثلاً قدیم زمانے کا لباس، شادی بیاہ کی رسمیں، زیور، لوگوں کے رہنے سہنے کا طریقہ وغیرہ وغیرہ۔ اس زمانے کے رسم و رواج میں برس گانٹھ، چھٹی، دودھ چڑھانے کی رسم کو ہندوستانی معاشرہ میں ایک خاص اہمیت حاصل ہے۔ میر حسن نے ان رسوم کو اپنی مثنوی ”سحرالبیان“ میں خاص اہتمام کے ساتھ پیش کیا ہے۔

برس گانٹھ جس سال اس کی ہوئی دل بستگان کی کمر کھل گئی

وہ گل جب کہ چوتھے برس میں لگا بڑھایا گیا دودھ اس ماہ کا

لگا پھرنے وہ سرو جب پاؤں پاؤں کئے بردے آزاد تب اس کے ناؤں

میر حسن نے اپنی مثنوی میں وہی زبان استعمال کی ہے جو اس وقت کی عام بول چال کی زبان تھی۔ وہ موقع محل کے مطابق زبان استعمال کرتے ہیں۔ ہر طبقہ اور کردار کی زبان میں اس طبقہ کا مخصوص لہجہ اور مزاج بھی موجود رہتا ہے۔ اس کے علاوہ طرزِ بیاں کی وجہ سے ان کے کئی اشعار ضرب المثل بن گئے ہیں۔

برس پندرہ یا کہ سولہ کاسن جوانی کی راتیں مرادوں کے دن

سدا عیش دوراں دکھاتا نہیں گیا وقت پھر ہاتھ آتا نہیں

کسی پاس دولت یہ رہتی نہیں سدا ناؤ کاغذ کی بہتی نہیں

مثنوی ”سحرالبیان“ کی خوبیاں قابل ذکر ہیں:

۱۔ زبان فطری سلاست رکھتی ہے۔

۲۔ جو قصہ منظوم کیا گیا ہے اس کے اجزاء تناسب کے لحاظ سے خوب ہیں۔

۳۔ تشبیہات و استعارات فطری انداز میں ہیں۔

۴۔ مبالغے اناپ شناپ نہیں ہیں۔

۵۔ رسم و رواج، سچائی اور صداقت کے ساتھ حوالہ قلم ہوئے ہیں۔

۶۔ جہاں معاملہ خارجی بیان ہوا ہے تصویر کا حکم رکھتا ہے۔

۷۔ تمام امور ذہنیہ اور واردات قلبیہ پیرایہ شاعری میں بڑی راستی اور پُر تاثیر کے ساتھ رقم ہوئے ہیں۔

۸۔ ہر جزو قصہ کچھ نہ کچھ اخلاقی یا تمدنی نتیجہ پیدا کرتا ہے۔

۹۔ تمام امور ذہنیہ اور معاملات خارجیہ کے بیانات فطری اسلوب رکھتے ہیں۔

مجموعی طور پر میر حسن کی مثنوی اردو کا ایک عظیم شعری شاہکار کہا جاسکتا ہے جو اپنے موادِ زبان اور فنی چابکدستی کی وجہ سے اردو ادب میں ایک اونچے مقام کا حامل ہے۔

میر حسن کی مثنوی میں روزمرہ اور محاوروں کی صفائی، قافیوں کی نشست، مصرعوں کی برجستگی اور ربط کلام کو خوشنمائی کے ساتھ اس طرح برقرار رکھا گیا ہے کہ سادگی اور صفائی کے باوجود رتائیں اور دگدازی باقی رہتی ہے۔ میر حسن کے ہاں روزمرہ کلام اپنی فطری انداز میں پیش ہوا ہے اور ان کے اکثر اشعار اسی سلاست اور فصاحت کی وجہ سے ضرب الامثال میں تبدیل ہو گئے ہیں۔

میر حسن کے یہاں الفاظ نرم و ملائم، بیان شگفتہ اور محاورے دل کش اور پاکیزہ ہیں۔ روزمرہ تشبیہات، استعارات اور محاورات کا لطیف امتزاج سحرالبیان میں کثرت سے ملتا ہے۔ اس وجہ سے میر حسن کی مثنوی میں بے پناہ روانی آگئی ہے۔ میر حسن کی یہ مثنوی اس لئے بھی اردو ادب کا ایک معجزہ کہلائی جاسکتی ہے کیوں کہ ان کے سامنے اس طرح کی مثنوی کا کوئی نمونہ موجود نہیں تھا۔ یہ مثنوی ان کی اختراع بھی ہے اور اپج بھی۔ محمد حسین آزاد نے میر حسن کی مثنوی کی خوبیوں کا دل کھول کر اعتراف کیا ہے۔ مولوی حبیب الرحمن خان شیروانی نے بھی ان کی مثنوی کی

خوب تعریف کی ہے۔ میر حسن نے مثنوی کے کرداروں کو زیادہ تر ایسا ہی پیش کیا ہے جیسا کہ انہوں نے لکھنؤ کے معاشرے میں ان کو دیکھا تھا۔ داستانی کردار ہونے کے باوجود ان کا ضمیر خاک لکھنؤ سے ہی اٹھا ہے اور وہ بڑی حد تک ان کی سچی اور حقیقی تصویریں پیش کرنے میں کامیاب معلوم ہوتے ہیں۔ غرض اپنے اسلوب بیان اور اپنی فصاحت و بلاغت، اپنے فطری روزمرہ سلاست و سادگی بیان کی وجہ سے مثنوی ”سحرالبیان“ اردو شاعری میں ایک بلند مرتبہ پر فائز ہے اس مثنوی کی کامیابی کا سہرا میر حسن کے سر باندھا جاتا ہے۔

مرثیہ

مرثیہ کی تعریف مرثیہ وہ نظم ہے جس میں کسی شخص کے انتقال پر اظہار غم کے ساتھ اس کی خوبیاں بیان کی جاتی ہیں۔ عام طور پر مرثیہ اس نظم کو کہتے ہیں جس میں کربلا کے اندوہناک واقعات بیان کئے جاتے ہیں اور حضرت امام حسین اور ان کے ساتھیوں کے شہید ہونے کا ماتم کیا جاتا ہے۔ ”مرثیہ“ عربی کا لفظ ہے جو ایک اور لفظ ”رثا“ سے مشتق ہے۔ ”رثا“ کے معنی ہیں ”مردے پر رونا اور آہ و زاری کرنا“ یہ صنف عربی شاعری میں رائج تھی۔ عزیزوں اور بزرگ و برگزیدہ ہستیوں کی موت پر رنج و الم کے جذبات سے لبریز جو اشعار کہے جاتے ہیں انہیں ”مرثیہ“ کہا جاتا ہے۔

مرثیہ کے موضوعات: مرثیے کی صنفی شناخت خاص طور پر موضوع پر مبنی ہے۔ یہ درست ہے کہ انیس اور دیر کے مرثیوں کی بے پناہ مقبولیت کی وجہ سے بڑی حد تک مسدس کی ہیئت اس کی پہچان میں داخل ہوگئی، لیکن ابتدا میں اس کی کوئی مخصوص ہیئت نہیں تھی اور یہ صنف کے بجائے محض موضوع ہی پر اپنی شناخت کی اساس رکھتی تھی۔ مرثیے میں کسی ہیئت کی تخصیص کے نہ ہونے کے سبب یہ صنف اقسام شعر کی فہرست سے خارج رہی۔ موضوع کے لحاظ سے اردو مرثیوں کو دو حصوں میں تقسیم کر سکتے ہیں:

(۱) وہ مرثیے جو حضرت امام حسینؑ اور ان کے ساتھیوں کی شہادت اور کربلا کے دیگر واقعات پر مبنی ہیں۔

(۲) وہ مرثیے جو مختلف مشاہیر ملک و قوم یا اپنے اعزہ کی اموات پر شاعروں نے لکھے۔

مرثیہ کے اجزائے ترکیبی:

مرثیہ میں اجزائے ترکیبی کا یہ سلسلہ میر ضمیر نے قائم کیا۔ لیکن تمام مرثیوں میں ان تمام اجزاء کی موجودگی یا ترتیب لازماً نہیں پائی جاتی کیونکہ درج ذیل اجزائے ترکیبی کو قائم رکھنا اور ان کی ترتیب کو برقرار رکھنا کافی مشکل تھا۔

اول یہ کہ وہ مرثیہ طویل ہو جاتا ہے اور اپنا اثر کھودیتا ہے۔ اور دوم یہ کہ مرثیہ گواپنی تخلیقی قوت کا بھرپور اظہار نہ کر پاتے اس لئے مرثیے کی اصل تخلیقی قوت، جذبات نگاری، واقعات کی تصویر کشی اور رزم آرائی کے نہایت طاقت ور پُر تاثیر بیانات میں مضمر ہے۔

مرثیہ کے اجزائے ترکیبی حسب ذیل ہیں:

۱۔ چہرہ: یہ مرثیہ کا ابتدائی حصہ ہے جس میں شاعر کو ہر قسم کے مضامین یا قصے کی آزادی ہے۔ چہرہ یعنی صبح کا

منظر۔ رات کا سماں، دنیا کی بے ثباتی، باپ بیٹے کے تعلقات کی دشواریاں۔

۲۔ سراپا: اس میں ہیرو کے قد و قامت، خط و خال، لباس وغیرہ کا بیان ہوتا ہے۔

۳۔ گریز: یعنی مرثیے کی اصل قصے کی طرف واپسی۔

۴۔ رخصت: اس حصے میں اہل خاندان سے جنگجو ہیرو کے رخصت کا بیان کیا جاتا ہے۔ حضرت امام حسینؑ کے

خیمے سے جب کوئی بہادر میدان کی طرف کوچ کرتا ہے تو سب اہل خیمہ اسے بہ حسرت و یاس لیکن تروتازہ قوت ایمانی کے ساتھ رخصت کرتے ہیں

۵۔ آمد: یعنی میدان جنگ میں ہیرو کی آمد کا بیان

۶۔ رجز: عرب میں رواج تھا کہ میدان جنگ میں حریفین ایک دوسرے کے سامنے للکار تے ہوئے آمادہ ہوتے

ہیں۔ اس فخریہ اظہار کو اصطلاحاً ”رجز“ کہا جاتا ہے۔ مرثیہ گوئیوں نے اپنے اکثر مرثیوں میں اس موقع کی نہایت موثر اور جوشیلی تصویریں پیش کی ہیں۔

۷۔ رزمیہ: مرثیے کا یہ خاص الخاص حصہ ہوتا ہے۔ یعنی جنگ کی تفصیلات مثلاً جنگ کی عمومی ہنگامہ آرائی فوجوں

کی تیاری اور سامان حرب، سپاہ کی جنگ کے لئے آمادگی اور بے چینی اصل معرکہ آرائی کی تصویر کشی اور فنون جنگ کا ذکر، گھوڑے کی تعریف، تلوار کی مختلف صفات کے نہایت پُر قوت بیانات شامل ہیں۔

۸۔ شہادت: حضرت امام حسینؑ اور ان کے اہل کنبہ میدان جنگ میں بے مثال بہادری کے ساتھ حریفوں کے

زرغے میں گھرے ہوئے معرکہ آرائی کرتے کرتے مجروح ہو کر گر جانے سے لے کر دم نکلنے تک کا عرصہ، مرثیہ میں شہادت کا حصہ ہوتا ہے۔

۹۔ ماتم و بین: یہ مرثیہ کا آخری حصہ ہوتا ہے اور رنج و الم کی عکاسی کے لحاظ سے نہایت پُر اثر ہوتا ہے۔
ظاہر ہے کہ اس خاکے میں ہر مرثیہ نگار اپنے طور پر رنگ بھرتا ہے اور نئے نئے مضامین اور نئے نئے گوشے پیدا کرتا ہے۔
مرثیہ کی تاریخ:

وقت اور زمانے کے ساتھ ساتھ جوں جوں صنفِ مرثیہ کا ارتقاء ہوا اس کی تشکیلی ہئیتیں بھی بدلتی رہیں۔ ابتدا میں مرثیے ”دوبیتی“ کی ہیئت میں لکھے گئے۔ جس کی تشکیلی صورت یہ ہوتی تھی کہ تین مصرعہ بند کہلاتے تھے اور چوتھا ٹیپ کا مصرعہ۔ ابتدائی زمانے کے مرثیے اور بھی کچھ ہئیتوں مثلاً غزل، مثنوی اور ترکیب بند میں موجود ہیں۔ سودا نے مخمس کی ہیئت میں ترکیب بند اور ترجیع بند مرثیوں کے علاوہ مسدس، منفرد، دوازدہ بند اور مستزاد کی ہئیتوں میں بھی مرثیے لکھے ہیں۔ غالب نے ”مرثیہ عارف“ غزل کی ہیئت میں، حالی نے ”مرثیہ غالب“ ترکیب بند میں اور اقبال نے اپنی والدہ کا مرثیہ مثنوی کی ہئیتوں میں لکھ کر مسدس ہیئت سے گریز کیا ہے۔ یہ ساری مثالیں اس بات کی شاہد ہیں کہ مرثیہ کسی مخصوص ہیئت کی بنا پر نہیں بلکہ اپنے محدود مخصوص لیکن نہایت موثر اور پُر قوت موضوع کی بنا پر صنفی شناخت رکھتا ہے۔
شروع میں مرثیہ مختصر ہوتا تھا۔ کوئی خاص شکل بھی معین نہ تھی۔ کبھی کبھی مربع کی شکل میں رہا۔ کبھی غزل کی شکل میں۔ مضمون کے لحاظ سے زیادہ تر مصائب کے واقعات پر مبنی ہوتا تھا۔ عموماً مذہبی نقطہ نگاہ سے دیکھا جاتا تھا اور ثواب کے لئے پڑھا جاتا۔ شمالی ہند میں میر و سودا کے مرثیے مشہور ہوئے اور اسی عہد میں اس کی شکل مسدس کی ہو گئی۔ جو رفتہ رفتہ اتنی مقبول ہوئی کہ مستقل طور پر مسدس مرثیوں کے لئے مخصوص ہو گیا۔

بعض مورخین کا خیال ہے کہ مرثیہ کو پہلی بار جس نے مسدس کی شکل دی وہ مرزا رفیع سودا تھے۔ بعد میں مرثیہ کی یہی ہیئت سب سے زیادہ مقبول رہی۔ واقعاتِ کربلا کے علاوہ جو مرثیے لکھے گئے، انہیں ”شخصی مرثیے“ کہا جاتا ہے۔ اردو شاعری میں شخصی مرثیوں کا اچھا خاصا ذخیرہ موجود ہے۔ خاص طور پر حالی کا مرثیہ غالب، چکبست کا مرثیہ بٹلک اور اقبال کا مرثیہ داغ۔ شخصی مرثیوں کی اہم مثالیں ہیں۔ شخصی مرثیوں میں بھی مرنے والے کے اوصافِ حمیدہ کا ذکر ہوتا ہے۔ حالی کے لکھے ہوئے مرثیہ غالب کے چند اشعار درج ذیل ہیں:

جس کی تھی بات بات میں ایک بات	بلبلِ ہند مر گیا ہیہات
پاک دل پاک ذات پاک صفات	نکتہ داں نکتہ سنخ نکتہ شناس

شیخ اور بذلہ سنج شوخ مزاج رند اور مرجع کرام و ثقات

لیکن اردو مرثیوں میں اہم ذخیرہ واقعہ کربلا سے متعلق مرثیوں کا ہے۔ یہ مرثیہ نیم مذہبی اور نیم تاریخی ہیں۔ مرثیے کی تدریس مرثیہ پڑھانے سے پہلے واقعہ کی تفصیل ذہن نشین کرادینا ضروری ہے اور اس واقعہ اور اس کے اہم کردار کا تعارف دل نشیں پیرائے میں کرادینا لازم ہے تاکہ طالب علم مطالعے کے دوران الجھن میں نہ پڑیں۔ مرثیہ پڑھاتے وقت نظم کا ایک دوسرا تصور سامنے آتا ہے جس میں اس واقعے کو مربوط اور مکمل طور پر بیان کیا جاتا ہے۔ مرثیہ میں کرداروں کے مکالمے اور ان کے حرکات و سکنات کا بیان کیا جاتا ہے۔ مگر شاعر بھی خود بہت کچھ بیان کرتا جاتا ہے، اسی لحاظ سے مرثیہ نیم ڈرامائی، نیم بیانیہ نظم کی مثال ہے۔ کسی واقعے کے بیان کرتے وقت مناسب فضا، واقعات کی صحیح ترتیب، کرداروں کے مناسب تعارف اور ان کے باہمی تعلق کا خیال رکھنا ہوتا ہے، میرانیس کے مرثیے اس کی واضح مثال ہیں۔ مرثیے کی فضا اور قصہ طالب علموں کو سمجھانے کے بعد ہر مرثیے کی وحدتِ تاثر اور اس کی ترتیب کو ذہن نشین کرانا مناسب ہوگا۔ طالب علم کو مرثیے کی مجموعی وحدت کا احساس ہونا چاہئے۔ مرثیہ نگار اس مجموعی وحدت کو مختلف مناظر اور کیفیات کی تصویر کشی سے حاصل کرتا ہے مثلاً واقعہ شہادت کی المناکی کو اور زیادہ نمایاں کرنے کے لئے صبح کے منظر کی تصویر کشی۔ تین دن رات پیاسے رہنے والوں کے بیان سے پہلے صحرائے کربلا کا یہ بیان بعد میں آنے والے مناظر کی کیفیت کو کتنا المناک بنا دیتا ہے۔

کھا کھا کر اوس اور بھی سبزہ ہرا ہوا

تھا موتیوں سے دامنِ صحرا بھرا ہوا

غرض مرثیہ پڑھتے اور پڑھاتے وقت مناظر کا یہ دروبست اور ربط بہت اہمیت رکھتا ہے اور مرثیے کے مجموعی تاثر میں اضافہ کرتا ہے۔ مرثیہ پڑھاتے وقت استاد کا فرض ہے کہ کردار کی خصوصیات طلباء کے ذہن نشین کرادی جائیں۔ ہر کامیاب مرثیہ نگار کرداروں کے مکالمے، ان کی آمد اور ان کی جنگ و جدل نظم کرتے وقت اس مخصوص کردار کے مزاج کا خیال رکھتا ہے اور اس سے مطابقت رکھنے والے الفاظ استعمال کرتا ہے مثلاً حضرت عباس جوان، شجاع اور رعب داب والے تھے۔ حسینی فوج کا علم بھی انہیں کو سونپا گیا تھا۔ اسی لئے میدانِ جنگ میں ان کی آمد کا بیان بھی شان و شوکت کے الفاظ میں کیا گیا ہے۔

آیا وہ شیر خیمے سے باہر علم لئے صحرا کو آئی فتح سپاہ حشم لئے
 جرأت نے بڑھ کے بوسہ تیغ دودم لئے نصرت نے چومے ہاتھ ظفر نے قدم لئے
 خورشید کا جلال نگاہوں سے گر گیا اقبال سر کے گرد ہما بن کے پھر گیا
 مولانا شبلی نے اسی نقطہ نظر سے انیس اور دبیر کے مرثیوں کے بعض مکالموں کا موازنہ کیا ہے اور اسی بنا پر انیس
 کے مرثیوں کو فصاحت کا اعلیٰ نمونہ قرار دیا ہے۔ ایک مقام پر ایک انجان قاصد حضرت امام حسین سے ان کا نام پوچھنا
 چاہتا ہے، دبیر نے اس موقع پر حضرت امام حسین کی زبانی یہ مصرعہ کہلوایا ہے۔

بولے کہ میں حسین علیہ السلام ہوں
 لیکن انیس نے اسی صورت حال میں حضرت امام حسینؑ کے مکالمے کو اس طرح بیان کیا ہے۔

یہ تو نہیں کہا شہ مشرقین ہوں
 مولانا نے سر جھکا کے کہا میں حسین ہوں

آخری مکالمے میں عاجزی اور انکساری کے وہ سبھی اجزاء شامل ہیں جو حضرت امام حسینؑ کے کردار میں شامل
 تھے اور اسی کے ساتھ ساتھ سر جھکا کر نام بتانے کے عمل میں جو ڈرامائی تاثر پیدا ہو گیا ہے اس نے مصرعہ کو اور بھی زیادہ پُر
 اثر بنا دیا ہے۔ مرثیہ کا اہم ترین مرحلہ یہ ہے کہ مرثیہ نگار کو اپنے سبھی مدوحین کو بہادر، شجاع، برگزیدہ اور نیک بندے ظاہر
 کرنے کے بعد باطل کے ہاتھوں ان کی شکست بھی دکھانی ہوتی ہے اور یہی مرحلہ مرثیے کا سب سے نازک مرحلہ ہے
 ۔ مرثیہ پڑھاتے وقت مرثیہ نگار کو اس حکمت عملی پر خاص طور پر توجہ دلانا چاہئے۔ یہ بیان جس قدر موثر اور دل دوز ہوگا
 مرثیہ اتنا ہی کامیاب اور پُر اثر ہوگا۔ آخر میں مرثیے کے وحدت تاثر پر روشنی ڈالنے کے ساتھ ساتھ مرثیے کے مختلف
 حصوں میں مختلف اندازِ بیان کا بھی موازنہ کرنا چاہئے تاکہ طالب علم کو اس بات کا اندازہ ہو جائے کہ شاعر نے چہرے میں
 جس طرح شفقۂ مضامین باندھے تھے وہ رخصت کا مضمون باندھتے وقت کس طرح گھریلو فضا میں ڈھل گئے۔ اور رزمیہ
 کے بیان میں کس طرح ان میں روانی اور شوکت آگئی اور بین میں کس طرح یہی اندازِ بیان روزمرہ کی زبان میں ڈھل
 گیا۔

انیس

میر برعلی نام اور انیس تخلص فرماتے تھے۔ انہوں نے صنفِ مرثیہ کو بامِ عروج پر پہنچانے کا اہم کارنامہ انجام دیا ہے۔ انیس کے بعد کئی مرثیہ نگار پیدا ہوئے لیکن کوئی بھی اس صنفِ سخن میں اضافہ کرنے میں کامیاب نہیں ہوا۔ میر انیس کے والد میر محمد مستحسن خلیق تھے۔ انیس کا پیدائشی مقام فیض آباد تھا۔ لیکن بچپن ہی میں باپ کے ساتھ لکھنؤ آ گئے تھے۔ اس زمانے کے نامور علماء نے انہیں عربی و فارسی کی تعلیم دی۔ شاعری اور زبانِ دانی دونوں انیس کو ورثے میں ملے تھے۔ اس لئے کم سنی میں شعر کہنا شروع کر دیا۔ عام رواج کے مطابق شعر گوئی کی شروعات غزل سے کی۔ لیکن والد صاحب نے جب عاقبت کی فکر کا احساس دلایا تو مرثیہ پر اپنی توجہ مرکوز کر دی۔ مختلف علوم، گھوڑ سواری اور سپہ گری سے واقفیت رکھتے تھے۔ اس لئے مرثیہ گوئی میں ان کی کامیابی بے مثال ہے۔

میر انیس اردو کے اولین رباعی گو شعراء میں ایک خاص مقام رکھتے ہیں۔ ابتداء میں رباعی کو جن شعراء نے فکر و فن کے اعتبار سے معراجِ کمال تک پہنچایا ان میں دبیر اور انیس کے نام بڑے ہی احترام کے ساتھ لئے جاتے ہیں۔ رباعی کو اپنا پورا رنگ و آہنگ سب سے پہلے میر انیس کے ہاتھوں ملا۔ میر انیس نے سب سے پہلے رباعی کو مذہبی اور اخلاقی مضامین سے مالا مال کیا۔ میر انیس کی رباعیوں کا ایک خاص وصف جذبات نگاری ہے۔ وہ انسانی جذبے کو خوب سمجھتے ہیں اور ان جذبات کو اشعار کے روپ میں ڈھال کر سراپا بخشتے ہیں۔ انیس کا لہجہ نرم بھی ہے اور ترش بھی۔ وہ انسانوں کی نفسیات کو سمجھتے ہیں۔ اسی لئے اپنی رباعیوں میں نفسیاتی کیفیت کو ابھارنے کی کامیاب کوشش کرتے ہیں۔ انیس کی رباعیوں میں مذہبی اور اخلاقی مضامین کی یکسانیت کے باوجود ایک انفرادی مثال کا احساس ہوتا ہے جو ذہن کو لطیف بنا کر تہذیب نفس کرتا ہے۔ انیس کی رباعیاں اردو ادب کی عظمت کا ایک ناگزیر حصہ بن گئی ہیں۔

میر انیس کی مرثیہ نگاری، منظر کشی، جذبات، ڈرامائیت، شاعرانہ محاسن اور محاکات نگاری کے اعتبار سے ایک منفرد شان کی حامل نظر آتی ہے۔ مراٹھی انیس کا نمایاں وصف یہ ہے کہ وہ سوز و گداز اور رثائی تاثر میں ڈوبے ہوئے ہیں۔ زبان کی سلاست اور شیرینی نے انہیں ایک نئی دلکش گھلاوٹ عطا کی ہے۔ میر انیس کی زبان لکھنؤ کی ٹکسالی زبان ہے۔ انہوں نے لکھنؤ کے محاورات و روز مرہ اور مخصوص طرزِ تکلم کی اچھی نمائندگی کی ہے۔ دبیر اور انیس نے اخلاقی اور مذہبی موضوعات پر رباعیاں بھی کہی ہیں اور سلام بھی۔

میرانیس کے کلام کی ایک اور اہم خصوصیت یہ ہے کہ اپنی مراثنی میں وہ دلکش مناظر اور واقعات کی بڑی متحرک تصویریں کھینچ دیتے ہیں۔ انیس نے حضرت امام حسین کی زندگی کی اچھی مرقع کشی کی ہے۔ وہ واقعہ نگاری میں کمال رکھتے ہیں۔ وہ واقعات ہو، ہونقل نہیں کرتے بلکہ اپنے تخیل سے ان میں رنگ بھرتے ہیں۔ میرانیس کے تمام مرثیوں میں حرکت اور تسلسل سے متعلق بیانات کی کثرت ہے سراپا، چہرہ، واقعات رزم اور بین کے مختلف مراحل ہیں۔ میرانیس کی نظر حرکت پر ہوتی ہے۔ تلمیحات، کنایوں اور تشبیہات استعارات کی مدد سے وہ سامع کے ذہن اور اس کی توجہ کو جس طرف چاہیں موڑ دیتے ہیں۔

مناظر قدرت کی تصویریں مرثیے کی ساخت میں اہم درجہ رکھتی ہیں۔ خارجی شاعری میں ارد گرد کے مناظر کی اس لئے اہمیت ہے کہ ان سے ماحول آفرینی میں بڑی مدد ملتی ہے۔ انیس نے ان مناظر کو اپنے مرثیوں میں پس منظر کے طور پر استعمال کیا ہے اور ان کی واقعہ نگاری میں جان ڈالنے کی کوشش کی ہے۔ انیس نے مرثیوں میں اخلاق کی تعلیم بھی دی ہے مثلاً نیکی، بلند کرداری، ایثار اور حق گوئی وغیرہ۔ انیس کو زبان پر عبور حاصل ہے۔ وہ الفاظ کی موزونیت اور مناسبت سے بخوبی واقف ہیں۔ انہوں نے اپنے مرثیوں سے اردو زبان کے دامن کو بہت وسیع کیا۔ اگرچہ انیس مرثیہ کے شاعر ہیں لیکن ان کا مرتبہ رباعی میں بھی اتنا ہی بلند ہے جتنا مرثیہ میں۔ انیس کا ہر مرثیہ رزمیہ (Epic) سے مشابہت رکھتا ہے۔ کیونکہ ہر مرثیہ میں ایک مذہبی نوعیت کا ہیرو ہے وہ ایک مرثیہ میں کسی ایک ہیرو یا شہید کا احوال بیان کرتا ہے۔ یہ تمام باتیں مرثیہ اور رزمیہ دونوں میں مماثلت رکھتی ہیں۔ میرانیس نے معرکہ آرائی کے لوازمات مثلاً، گھوڑا، اسلحہ اور میدان جنگ کے بے مثل مرقعے اپنے مرثیوں میں پیش کئے ہیں۔ انیس کے مراثنی رزمیہ کا اعلیٰ ترین نمونہ ہیں۔ میرانیس ودبیر کے مرثیے رزمیہ سمجھے جانے کے مستحق ہیں۔

مراثنی انیس میں ڈرامائی عنصر بھی موجود ہے۔ میرانیس نے مکالمہ نگاری کردار نگاری اور حرکت و عمل سے جو ڈرامے کے اہم اجزاء ہیں بڑی خوش اسلوبی کے ساتھ کام لیا ہے۔ انیس کی زبان دانی، قدرت بیانی، الفاظ پران کی مضبوط گرفت نازک سے نازک مسئلہ اور کیفیت کو بہ حسن و خوبی ادا کرنے کی غیر معمولی صلاحیت، لغات کا انتخاب، لفظوں کی جھنکار اور ان کے صوری آہنگ اور طرز ادا کی جاذبیت و جامعیت نے انیس کے طرز اظہار کو ایک انفرادی شان بخشی ہے۔


مرزا دبیر

اردو کے مشہور مرثیہ نگاروں میں دبیر ایک اعلیٰ مقام کے حامل ہیں۔ انیس کے کلام میں فصاحت اور دبیر کے کلام میں بلاغت ہے۔ دبیر کا پوانام مرزا سلامت علی تھا اور باپ کا نام مرزا غلام حسین۔ پیدائش ۱۸۰۳ء میں ہوئی اور انہوں نے معقول تعلیم و تربیت بھی حاصل کی۔ ہوش سنبھالتے ہی انہیں ایک ایسا شاعرانہ ماحول نصیب ہوا جس میں مرثیے کو بہت زیادہ اہمیت حاصل تھی۔ دبیر مرثیہ پڑھنے میں مہارت رکھتے تھے۔ مرثیہ اتنے جوش سے پڑھتے کہ مجلس پر خاموشی چھا جاتی۔ جب بین پر پہنچتے تو سامعین بے اختیار رو پڑتے اور اکثر روتے روتے بے ہوش ہو جاتے۔ مرزا نے ابتداء میں مختصر بیانیہ مرثیہ لکھے ان کا مشہور مرثیہ ”بانو پچھلے پہر اصغر کے لئے روتی ہے“ اسی دور کی یادگار ہے۔ مرثیہ کا بنیادی جذبہ محبت ہے جس میں دلوں کو متاثر کرنے کی غیر معمولی صلاحیت موجود ہے۔ اس لئے اپنے مرثیوں میں وہ حسب ضرورت، محبت، نفرت، غصہ، عبرت اور ایثار و قربانی کے جذبات کی بڑی خوش اسلوبی کے ساتھ مصوری کرتے ہیں۔ مرزا دبیر نے جذبات غم و الم کی تصویر کشی کرتے ہوئے اپنے ہیرو کے اعلیٰ نسب اور پیغمبر اسلام سے ان کی نسبت کو بھی واضح کر دیا ہے تاکہ سننے والوں کی روحانی عظمت و جلالت کا بھی اندازہ ہو جائے۔ شہادت حسین کے وقت ان کی بہن حضرت زینب کا یہ بین ملاحظہ ہو۔ جس میں مرزا دبیر نے حزن یہ جذبات کی بڑی اچھی آئینہ داری کی ہے۔

وہ رونا بے کس کا وہ گھبرانا یاس کا
وہ تھر تھرانا دل کا وہ اڑنا حواس کا
کہنا بلک بلک کے یہ کلمہ مہر اس کا
اے شمر واسطے علی اصغر کی پیاس کا
لہ تین روز کے پیاسے کو چھوڑ دے
صدقہ نبی کا ان کے نواسے کو چھوڑ دے
تھم جا خدا کو مان حبیب خدا کو ماں
زہراؑ کو مان حضرت مشکل کشا کو مان
سوگند فقر فاقہ آلِ عبا کو مان

اپنی رسول زادہ کی تو التجا کو مان
سارے بزرگ مر گئے مجھ بد نصیب کے
میرا کوئی نہیں ہے سوا اس غریب کے

مرزا دبیر کو واقعہ نگاری میں کمال حاصل تھا۔ واقعہ کر بلا تاریخ اسلام کا ایک مہتمم بالشان کا رنامہ ہے۔ اور حق و باطل کی جنگ کا ایک ان مٹ نقش ہے۔ شبلی نعمانی ”موازنہ انیس و دبیر“ میں لکھتے ہیں کہ دبیر کو واقعہ نگاری پر عبور حاصل تھا۔ رزم نگار کی حیثیت سے بھی دبیر کا ایک مقام ہے۔ دبیر کے کلام سے رزمیہ حصوں کا انتخاب کر کے سرفراز حسین خبیر نے ”رزم نامہ دبیر“ مرتب کیا ہے۔ رزمیہ مضامین سے مرزا کی طبیعت کو مناسبت تھی اور وہ اس فن سے بھی واقفیت رکھتے تھے۔ فارسی شاعری سے واقفیت نے مرزا دبیر کے کلام میں خیال بندی اور مضمون آفرینی کے جوہروں کو نکھار دیا ہے۔ مضمون آفرینی سے طبیعت کی جولانی دکھانا دبیر کا خاص فن ہے۔ تشبیہات و استعارات کے استعمال میں بھی دبیر نے جدت طرازی سے کام لیا ہے۔ مراعات النظر، نیز تضاد، تجنیس، تنسیق الصفات، رد الجوز، عالی الصدر، لف و نشر کی سینکڑوں مثالیں دبیر کے مرثیوں میں موجود ہیں۔ ۱۸۵۷ء کے حالات نے دبیر کو وطن چھوڑنے پر مجبور کر دیا۔ وہ کئی جگہ پہنچے لیکن سکون نہیں ملا اور مصیبتیں بڑھتی گئیں۔ ضعیفی میں ان کا جوان بیٹا انتقال کر گیا اور انہوں نے اپنی بینائی کھودی۔ واجد علی شاہ نے کلکتہ بلا کر علاج کا انتظام کیا اور بینائی واپس آ گئی۔ ۱۸۷۵ء میں دبیر کا لکھنؤ میں انتقال ہوا، اور انہیں اپنے مکان ہی میں دفن کیا گیا۔ اردو مرثیہ نگاری میں دبیر کا نام ناقابل فراموش ہے۔



Prose - II باب ۲ - نثر

داستان

داستان کی تعریف

داستان ایسی کہانی ہوتی ہے جس میں زندگی کا بیان تخیل کے ساز پر کیا جاتا ہے۔ داستانوں میں ایک ایسی زندگی تخلیق کی جاتی ہے جو کہ حقیقت میں موجود نہیں لیکن حقیقی معلوم ہوتی ہے۔ داستان کو دلچسپ بنانے کے لئے عموماً مافوق الفطری عناصر سے کام لیا جاتا ہے۔ رومان دراصل ایسے قصے کو کہا جاتا ہے جس میں خیالی و جذباتی کہانی بیان کی گئی ہو اس لئے داستانیں ہمیشہ رومانی اور غیر اصلی ہوتی ہیں۔ رومان یا رومانس سے حُسن و عشق مراد نہیں ہوتا بلکہ خارجیت مراد ہوتی ہے۔ لیکن رومانس یا داستان میں عشق کا جذبہ شدید اور حاوی ہوتا ہے۔ لیکن ہر داستان کے لئے یہ لازمی شرط قرار نہیں دیا جاسکتا۔ داستانیں اخلاقی بھی ہوتی ہیں اور رومانی بھی۔

پروفیسر گیان چند جین جو کہ اردو داستانوں پر اکسپرٹ تسلیم کئے جاتے ہیں اردو داستانوں کی تعریف بیان کرتے ہوئے لکھتے ہیں۔ رومانی داستانوں میں ایک خیالی دنیا اور خیالی واقعات کا بیان ہوتا ہے۔ اس پر تخلیق کار رنگین مرمی بادل چھایا رہتا ہے۔ اس میں کوئی فوق فطری مخلوق نہ بھی ہو تب بھی اس میں جو واقعات بیان کئے جاتے ہیں وہ حقیقی سے زیادہ تخیلی ہوتے ہیں، فوق الفطرت کی تحریز خیزی، حسن و عشق کی رنگینی، مہمات کی پیچیدگی لطف و بیان انہیں عناصر سے داستان عبارت ہے، ایک دل کو اٹکا لینے والی کیفیت اور اس کے بعد ایک فرحت و آسودگی کا احساس داستان اور داستان گو کا تحفہ ہے۔ داستان سے ملتی جلتی کہانی کی ایک اور قسم بھی اردو میں مقبول ہے جسے ہم حکایات کے نام سے جانتے ہیں۔ ”حکایت“ میں بھی کہانی بیان کی جاتی ہے لیکن اس میں اخلاقی درس اور پند و نصائح مقصود بالذات ہوتے ہیں۔ داستان میں پند و نصائح مطلق نہیں ہوتے۔ پروفیسر گیان چند جین، حکایت اور داستان، حکایت نویس اور داستان گو کے رویہ اور فرائض کا تقابلی مطالعہ کرنے کے بعد لکھتے ہیں:

”داستان کا مصنف واعظ اور ناصح نہیں ہوتا۔۔۔ اس کا وار عقل سے زیادہ دل پر ہوتا ہے۔ فکر سے زیادہ جذبہ کو بیدار کرنا ہوتا ہے۔ جب کہ حکایت میں اس کے برعکس ہوتا ہے۔ حکایت میں (عموماً) ایک بوڑھا بچوں سے خطاب کرتا ہے۔ داستان میں ایک مست شباب دوسرے وارفتگان شباب کے سامنے بیٹھی تانیں اڑاتا ہے۔ حکایت نویس

ایک حکیم بزرگ ہوتا ہے، داستان گوا یک رند خانہ سوز ہے۔ اردو میں حکایت اور داستانوں کا بڑا ذخیرہ موجود ہے اور دونوں کی روایت ملتی ہے۔ حکایات میں ”حکایات لقمان“، ”حکایات سعدی“، ”حکایات لطیفہ“، ”حکایات جلیلہ“ اور ”حکایات سلمان“ مشہور ہیں۔ اسی طرح اردو کی مشہور داستانیں حسب ذیل ہیں:

سب رس، قصہ ملک محمود گیتی افروز، چار درویش، حاتم طائی، گل بکاولی، گل و صنوبر، فسانہ عجائب، امیر حمزہ، بوستان خیال، سروش سخن اور طلسم حیرت ان کے علاوہ مختصر داستانوں میں ذیل کی داستانیں معروف ہیں۔

طوطا کہانی، سنگھاسن بتیسی، بیتال پچھسی، رانی کیتیکی اور کنور اودے بھون وغیرہ

داستانوں کی خصوصیات: داستانوں میں عموماً کہیں نہ کہیں فوق فطرت کی کار فرمائی ضرور پائی جاتی ہے جس سے یہ غلط فہمی عام ہو گئی ہے کہ فوق الفطری عناصر داستانوں کا جزو لاینفک عنصر ہی نہیں بلکہ داستان کا اختیاری جزو ہے لیکن یہ حقیقت نہیں کہ فوق فطرت عناصر داستانوں کی جبلت، لازمی جزو ہیں۔ فوق فطرت عناصر ہی کی طرح حسن و عشق کو بھی داستانوں کا لازمی عنصر سمجھ لیا جاتا ہے۔ حسن و عشق داستانوں میں قدر مشترک کی حیثیت ضرور رکھتے ہیں، لیکن یہ بھی لازمی عنصر نہیں ہوتا عشق کا آفاقی اور دوامی جذبہ یقیناً داستان کا ایک اہم عنصر ہوتا ہے لیکن اسے بھی ناگزیر نہیں قرار دیا جاسکتا ہے۔ مثلاً الف لیلیٰ میں سندباد جہازی کی داستان، سوتے جاگتے کی کہانی یا علی بابا اور چالیس چور میں حسن و عشق کا کوئی ذکر و تذکرہ نہیں ملتا۔ بوستان خیال کے مترجم خواجہ امان نے حدائق انظار کے دیباچے میں داستان کی حسب ذیل خصوصیات گنائی ہیں:

”ظاہر ہے کہ نفس قصص اور افسانے کے واسطے چند مراتب لازم و واجب ہیں۔ اول مطلب و خوش نما جس کی تمہید و بندش میں توارد مضمون اور تکرار بیان نہ ہو۔ مدت دراز تک اختتام کے سامعین مشتاق رہیں۔ دوم بجز مدعائے خوش ترکیب و مطلب دل چسپ کوئی مضمون سمعہ خراش و ہزل۔۔۔ درج نہ کیا جائے،

سوم لطافت زبان و فصاحت بیان

چہارم عبارت سربلغ الفہم کے واسطے فن قصہ کے لازم ہے۔

پنجم تمہید قصہ میں بحسنہ توارتخ گذشتہ کا لطف حاصل ہو۔ نقل و اصل میں ہرگز فرق نہ ہو سکے۔۔۔

(دیباچہ حدائق انظار)

اردو داستان کی تاریخ: اردو میں داستان کی روایت نہایت استوار اور متمم بالشان ہے۔ اردو کی سب سے قدیم داستان (اب تک معلوم داستان) ”سب رس“ ہے جس کا مصنف اسد اللہ ملّا وچہی ہے۔ وجہی دکن کے قطب شاہی دربار سے وابستہ تھا۔ اسی عہدِ عبداللہ قطب شاہ میں بادشاہ کی فرمائش پر ”سب رس“ ۱۰۴۵ھ مطابق ۱۶۳۵ء میں لکھی ”سب رس“ ایک تمثیل ہے اور اس کا قصہ بیک وقت دو سطحوں پر چلتا ہے۔ ”سب رس“ محمد یحییٰ بن سبیک فتاحی نیشاپوری کی مثنوی ”دستور العشاق“ کے ”نثری خلاصہ حسن و دل“ سے ماخوذ ہے اور ابن سبیک نے یہ قصہ کرشن مشرکی تمثیل (ڈرامہ) ”پر بودہ چند رودے“ نامی سنسکرت قصہ سے اخذ کیا ہے۔

”سب رس“ کے بعد دکن میں یوں تو کئی داستانیں مزید لکھی گئیں۔ لیکن ادبی اعتبار سے یہ تمام داستانیں، داستان کی روایات اور معیار پر پوری نہیں اترتیں، ”سب رس“ کے بعد ہمیں اردو میں جو اہم داستان ملتی ہے وہ ہے ”قصہ مہر افروز دلبر“، قصہ مہر افروز، دلبر شمالی ہند کی پہلی نثری داستان ہے۔ جس کا مصنف عیسوی خان ہے۔ یہ داستان ۱۷۲۰ء سے ۱۷۵۴ء کے درمیان کسی زمانے میں تصنیف ہوتی ہے۔ اس داستان کی خوبی اس کی نثر ہے جس میں بول چال کا انداز اپنایا گیا ہے۔ اور زبان تشکیلی دور کی معلوم ہوتی ہے۔ اس اہم اردو داستان کو پروفیسر مسعود حسین خان نے دریافت کیا اور مرتب و شائع کیا۔ ”قصہ مہر افروز و دلبر“ کے بعد شمالی ہند میں اہم ترین داستان قصہ چار درویش بنام نوتر مرصع ملتی ہے۔ عیسوی خان بہادر نے اپنی داستان میں ادبی زبان برتی ہے اور اکثر و بیشتر مرصع زبان لکھی ہے۔ میر محمد حسین عطا خاں تحسین نے نوتر مرصع ۱۷۶۸ء میں لکھنا شروع کی اور اس کی تکمیل ۱۷۷۵ء میں ہوئی اس داستان میں چار درویش اور ایک بادشاہ کا قصہ لکھا گیا ہے۔

”نوتر مرصع“ سے متاثر ہو کر مہر چند مہر کھتری نے ۱۲۰۸ء میں ”نوآئین ہندی“ کے نام ایک مختصر داستان لکھی۔ یہ داستان بعد ازاں قصہ ملک گیتی افروز کے نام سے مشہور ہوئی۔ یہ دراصل ”نوآئین ہندی“ کی ایک ضمنی کہانی ہے۔ مہر نے تحسین کے برخلاف زبان سادہ اور سلیس لکھی ہے۔ جس زمانے میں ”نوتر مرصع“ اور ”نوآئین ہندی“ جیسی داستانیں تصنیف ہوئیں اس وقت دہلی کے تخت پر شاہ عالم ثانی آفتاب براجمان تھے۔ آفتاب اچھے شاعر ہی نہیں ایک اچھے نثر بھی تھے۔ باوجود نابینا ہونے کے انہوں نے چار جلدوں میں ایک داستان ”عجائب القصص“ کے نام سے تصنیف کی۔ یہ داستان ۱۲۰۷ھ میں لکھنی شروع کی۔ تاریخ اختتام کا علم نہیں بہر حال ۱۲۱۰ھ تک مکمل ہو گئی۔

”عجائب القصص“ بہ اعتبار زبان اور بہ اعتبار مواد بڑی اہم داستان ہے۔ اس داستان میں قلعہ معلیٰ کی معاشرت اور بول چال کی جھلکیاں واضح انداز میں دیکھی جاسکتی ہیں۔ اس داستان کا طرز نگارش ”نوطر زمرص“ کی طرح مسجع اور مرصع ہے اور نہ ہی قصہ ملک محمود گیتی افروز“ کی طرح یکسر سادہ، بلکہ آفتاب نے سلیس اور مرصع زبان لکھی ہے۔

فورٹ ولیم کالج: ۱۸۰۰ء میں فورٹ ولیم کالج کا قیام عمل میں آیا۔ نووارد انگریزوں کی تعلیم کے لئے یہاں گل کرسٹ کی نگرانی میں فارسی اور سنسکرت کی داستان کے تراجم آسان اور سلیس با محاورہ اردو میں کروائے گئے۔ یہاں ترجمہ ہونے والی داستانوں کو عموماً اردو کے ساتھ ہندی میں بھی شائع کیا جاتا تھا۔ فورٹ ولیم کالج سے شائع ہونے والی داستانوں میں سب سے ممتاز ”باغ و بہار“ ہے جسے میرامن دہلوی نے اردو کا پیرایہ عطا کیا ہے۔ اس میں تحسین کی بیان کردہ قصہ چار درویش کو بیان کیا ہے لیکن میرامن نے دہلی کی با محاورہ زبان میں دہلی کی تہذیب و معاشرت کا بیان اس خوبی سے کیا کہ داستان شاہکار کے درجے پر فائز ہو گئی۔ ”آرٹس محفل“ اور ”طوطا کہانی“ یہ تمام داستانیں ۱۸۰۳ء تک شائع ہوئیں۔ اسی زمانہ میں سنسکرت سے بھی چند داستانیں اردو میں ترجمہ کی گئیں۔

فورٹ ولیم کالج سے باہر لکھی گئی داستانیں: فورٹ ولیم کالج سے باہر بھی اردو داستان کا ارتقائی سفر جاری و ساری رہا۔ چنانچہ انشا اللہ خان آشتانے ”سلک گوہر“ اور قصہ ”رانی کیتکی“ اور ”کنوراودے بھان“ دو داستانیں لکھیں۔ انشاء کی یہ دونوں داستانیں منفرد حیثیت کی مالک ہیں۔ سلک گوہر انہوں نے ۱۲۱۴ھ کے قریب لکھی یہ مکمل داستان صنعت غیر منقوط میں لکھی گئی ہے۔ انشاء نے شعوری طور اس بات کا اہتمام و التزام کیا کہ پوری داستان میں کوئی لفظ نقطہ والا استعمال نہ کیا جائے۔ مثال کے طور پر سلک گوہر سے ایک اقتباس درج کیا جاتا ہے:

”در عالم علو حوصلہ کہ سالہا سال ہم کو

سودا سامطالعہ احوال ملوک عالم کارہا۔ ملک روس اور

ملکہ گوہر آرا کا حال اس طرح معلوم ہوا۔۔۔

انشاء نے داستان سلک گوہر تمام بے نقطہ لکھی ہے اور اپنی دوسری داستان ”کہانی رانی کیتکی“ اور ”کنوراودے بھان“ میں یہ التزام کیا ہے کہ ساری داستان خالص ہندوستانی میں لکھی جائے اور عربی فارسی وتر کی زبان کا کوئی لفظ داستان میں استعمال نہ کیا جائے۔ انشاء نے یہ داستان ۱۸۰۸ء کے بعد لکھی ہے۔

رجب علی بیگ سرور نے فسانہ عجائب ۱۲۴۰ھ میں مطابق ۱۸۲۴ء لکھی۔ فسانہ عجائب بہ اعتبار داستان جتنی اہم ہے اس کا دیباچہ بھی لکھنؤ کی تہذیب کے نقوش کی حیثیت سے نہایت اہم سمجھا جاتا ہے۔

فسانہ عجائب کے حوالے سے داستان کی تدریس:

فسانہ عجائب کی کہانی مختصر اس طرح ہے۔ سرزمین ختن میں قسمت پور نام کا ایک شہر تھا جس کا بادشاہ فیروز بخت ہے بہت نیک، عابد پاکباز اور پرہیزگار۔ خدا کا دیا سب کچھ اس کو میسر ہے لیکن کمی ہے تو اپنے وارث اور اولاد کی۔ بادشاہ کی عمر زیادہ ہو چکی ہے۔ اب وہ اولاد سے مایوس ہو چکا ہے۔ آخر کار اللہ مہربان ہوتا ہے اور فیروز بخت کی ایک بیگم کو لڑکا تولد ہوتا ہے۔ نجومی بتاتے ہیں کہ پندرہ برس کی عمر میں شہزادے کی جان کو خطرہ ہے۔

شہزادہ ابھی پندرہ برس کی عمر کو نہیں پہنچ پاتا ہے کہ اس کی شادی ماہ طلعت کے ساتھ کر دی جاتی ہے۔ ایک روز شہزادہ بازار میں دیکھتا ہے کہ ایک عجیب و غریب بات کرنے والا طوطا برائے فروخت ہے۔ وہ اسے خرید کر اپنے محل لے آتا ہے۔ ایک دن شہزادے کی غیر موجودگی میں ماہ طلعت طوطے سے اپنے حسن و جمال کی داد چاہتی ہے۔ طوطا منہ پھٹ ہے کہ خدا نے دنیا میں ایک سے ایک حسین پیدا کئے ہیں۔ فلاں ملک میں ایک شہزادی انجمن آرا رہتی ہے جس کا ثانی نہیں۔ ماہ طلعت کو طوطا کی یہ باتیں ناگوار گذرتی ہیں اور وہ خفا ہو جاتی ہے۔ جب شہزادہ آتا ہے تو ماہ طلعت طوطے کی گستاخی سناتی ہے۔ شہزادہ جان عالم ماہ طلعت کو سمجھاتا ہے کہ جانور کی بات کا کیا اعتبار لیکن لاشعوری طور پر انجمن آرا کے حسن کا شیدا ہو جاتا ہے اور ایک دن طوطے کو رہنما اور رہبر بنا کر انجمن آرا کی تلاش میں نکل کھڑا ہوتا ہے۔

فسانہ عجب میں داستانی رنگ جان عالم کے اس سفر سے شروع ہوتا ہے۔ اس سفر میں جان عالم کو قدم قدم پر فوق فطری عناصر سے سابقہ پڑتا ہے۔ اسی سفر کے درمیان جان عالم ملکہ زرنگار پر عاشق ہوتا ہے۔ اور اس سے شادی کر لیتا ہے۔ آخر کار اسم اعظم کی مدد سے جادو گروں، سحر کاروں کو شکست دیکر انجمن آرا تک پہنچتا ہے۔ اس سے شادی کرتا ہے اور واپس گھر آتا ہے اور کہانی ہر داستان کی طرح اس مخصوص جملے پر ختم ہوتی ہے۔ کہ جیسے ان کے دن پھرے ہمارے تمہارے دن بھی ویسے ہی پھریں۔

داستان کی ابتدا مثنوی میر حسن یعنی ”سحر البیان“ سے مشابہ ہے۔ اول بادشاہ کا بے اولاد ہونا اس کے بعد مایوس ہونا جب کہ اسے شہزادہ یا وارث پیدا ہونا۔ نجومیوں کا بلایا جانا پھر نجومیوں کی پیشین گوئی کہ پندرہویں برس میں خطرہ

ہے۔ غرض ابتدائی حصہ مثنوی سحرالبیان سے اخذ کیا گیا ہے۔

فسانہ عجائب میں تبدیلی قالب کا واقعہ بھی ملتا ہے۔ شہزادہ اور وزیر زادہ دونوں ہی تبدیلی قالب کے فن سے واقف ہیں۔ شہزادہ بندر کا قالب اختیار کرتا ہے اور پھر طوطے کے قالب میں آتا ہے۔ یہ واقعات دکنی داستانوں کے علاوہ پنج تنز اور بیتال پچھسی میں مل جاتے ہیں۔ تبدیلی قالب اور اس قصے کی وجہ سے داستان میں تجسس اور پلاٹ میں دلچسپی پیدا کی گئی ہے۔

رجب علی بیگ سرور نے لکھنوی تمدن اور معاشرت کے بہت اچھے نقوش فسانہ عجائب میں بیان کئے ہیں اور داستان کے متن میں لکھنوی معاشرت بولتی نظر آتی ہے۔ انجمن آرا کے مانجھے، شادی، جہیز اور سواری کا بیان دیکھئے۔

”یکا یک غول خاص برداروں کا آیا، کم خواب کی مرزائی، انگر کھ گجراتی، مشروع کے گھٹنے۔، رولی کی ناگوری پاؤں میں، سر پر لپیٹے طرح دار، خاصوں کے غلاف بانا تے سفر لاتی ململ کے سینگرے، ساز مٹلا جھلا جھل کے۔۔۔۔۔ برابر انجمن آرا کا سکھ پال پری تمثال ہزاریاں سوکھاریاں، پیاری پیاریاں، جسم گدرا یا شباب چھایا۔ زربفت واطلس کے لہنگے، مسالہ لگا ململ کے دوپٹے باریک بٹت گوکھرو کی کرتی، انگلیا کاشانی، مجمل کرتیاں۔۔۔ ادھر ادھر جڑاؤ کڑے ملائم ہاتھوں میں پڑے پاؤں میں سونے کے تین تین چھڑے، کانوں میں سادی سادی بالیاں، نشہ حسن میں متوالیاں۔۔۔

کسی تہذیب کے ماڈی پہلوؤں کے ساتھ ساتھ اس تہذیب کے ذہنی مظاہروں کو سمجھنے کے لئے رسوم و رواج کا مطالعہ بھی ضروری ہے۔ اُس زمانے کی معاشرت میں شگون اور رسوم کی کیا صورت حال تھی ایک اقتباس دیکھئے:

”برات کے موقع پر ماما اچیلیں دوڑیں، پانی کا طشت ہاتھی کے پاؤں تلے پھینکا۔۔۔ بکرا ذبح کیا انگوٹھے میں لہو لگا یا پھر کھیر کھلائی۔۔۔۔

وزیر زادہ دھوکے سے شہزادے کے قالب پر قبضہ کر لیتا ہے دیکھئے سرور نے کس طرح بدشگونی کا مشاہدہ مہر نگار کے ذریعے کروایا ہے۔ اقتباس دیکھئے: ”خدا خیر کرے آج بہت شگون بد ہوئے تھے۔ صبح سے داہنی آنکھ پھڑکتی تھی۔ راہ میں ہرنی اکیلی راستہ کاٹ میرا منہ تکتی تھی۔ اپنے سائے سے پھڑکتی تھی۔ خیمے میں اترتے وقت کسی نے چھینکا تھا خواب متوحش نماز کے وقت دیکھا تھا۔ مصیبت کے وقت مغلانیاں وغیرہ کی منت مانگنے کا بیان دیکھئے۔۔۔ کوئی کہتی تھی ہمارا لشکر اس بلا سے جو نکلے گا تو مشکل کشا کا کھڑا دونا دوں گی کوئی بولی میں سہ ماہی کے روزے رکھوں گی۔ کوئڈے

گی، صحنک کھلاؤں گی، دودھ کے کوزے بچوں کو پلاؤں گی۔“

”فسانہ عجائب“ میں سرور نے مرصع اسلوب بیان اختیار کیا ہے۔ داستان کی ابتدا کا اقتباس اوپر درج کیا گیا ہے، جس میں مسجع عبارتیں اور مرقع نگاری کی دلکش مثالیں دیکھنے کو ملتی ہیں۔ پھر بھی فارسی کی افراط، مقفی و مسجع فقرے، استعاروں کی نکتہ سنجی، ابہام کی موثکافی، مبالغے کا زور فسانہ عجائب کی چند اہم خصوصیات ہیں۔ سرور کے اسلوب نگارش کا ایک بہترین نمونہ شاہکار، بندر کی تقریر ہے۔ جس میں بے ثباتی دنیا اور عبرت کے مضامین آٹھ دس صفحوں میں بیان ہوئے ہیں۔ اس تقریر میں استعارے کم ہیں ابہام بالکل نہیں پایا جاتا غالباً اس لئے تقریر پُر اثر ہو گئی ہے۔

فسانہ عجائب کے اسلوب پر اظہار خیال کرتے ہوئے پروفیسر گیان چند لکھتے ہیں:

”اس میں کوئی شک نہیں کہ فسانہ عجائب کا اسلوب غیر فطری ہے۔ پڑھنے میں قدم قدم پر ٹھوکریں لگتی ہیں۔ منظر کشی اور جذبات نگاری کا حق ادا نہیں ہوتا۔ سرور کے خیالات بوجھل زربفتی پوشاک میں ملبوس، اس کی قدردانی کے لئے عارضی طور پر قدیم ذہنیت پیدا کیجئے۔ ہر جملے کے فقرے کو رک رک کر صحیح عطف و اضافت کے ساتھ پڑھئے۔ اسی وقت اس کا لطف آئے گا۔ ان کی نثر کا لطف دل کے لئے نہیں دماغ کے لئے ہے۔ اسے پڑھ کر وجد میں آ جانا ممکن نہیں۔ پروفیسر گیان چند کی یہ رائے فسانہ عجائب کے ابتدائی اسلوب سے متعلق ہے جو کہ اس داستان کا طرہ امتیاز بھی قرار دیا جاتا ہے۔ فسانہ عجائب کے اولین مخطوطہ میں یہی سادہ اسلوب ملتا ہے۔۔۔ اردو داستان کی عظیم الشان روایت میں دو داستانیں اپنی خصوصیات کی بنا پر نہایت مشہور ہیں ایک میرامن کی باغ و بہار اور دوسرے فسانہ عجائب۔۔۔ میرامن کی باغ و بہار دہلی کی معاشرت کے نقش اور سادہ سلیس اسلوب کے لئے مشہور ہے اور فسانہ عجائب لکھنوی معاشرت کے بولتے مرقعے اور مرصع و مسجع ابہام کے اسلوب کے لئے ممتاز حیثیت رکھتی ہے۔

ڈرامہ

ڈرامے کی تعریف:- ڈراما ادب کی بے حد دلچسپ اور مقبول عام صنف ہے۔ مقاصد کے نظریہ سے وہ سماجی ہے اور انسانی شعور کی گہرائیوں میں غوطہ لگا کر جذبات کو بیدار کرتا ہے۔ ترقی یافتہ قوموں میں اسے بے پناہ مقبولیت حاصل ہوئی ہے۔ ڈراما فن بھی ہے اور ایک صنف ادب بھی اور دونوں حیثیتوں سے اس کو زمانہ قدیم سے بڑی اہمیت حاصل ہے۔ اس کو فنون لطیفہ کی قدیم ترین شکلوں میں شمار کیا جاتا ہے۔ اور آج بھی اس کی مقبولیت میں کلام نہیں۔ صنف ادب کی

حیثیت سے بھی ڈراما کی قدامت مسلم ہے۔ عالمی ادب کے بیشتر آفاقی شاہکار اسی صنف سے تعلق رکھتے ہیں۔ ڈرامے کی ایک خصوصیت یہ ہے کہ وہ محض پڑھی جانے والی صنف نہیں ہے۔ بلکہ کھیلی جانے والی صنف بھی ہے۔ پھر ڈرامہ نہ محض مکالموں کا نام ہے نہ محض اسٹیج کے لئے دی ہوئی قوسینی عبارتوں کا یہ سب تو ایک حصہ ہیں اور یہ اس مکمل وحدت کا ایک جز ہیں جن سے اسٹیج ڈرامے کی پوری جمالیاتی کیفیت عبارت ہے۔ اس لحاظ سے ڈرامے کا مطالعہ بنیادی طور پر اسٹیج کے نقطہ نظر سے کیا جانا چاہئے۔ ڈراما یونانی زبان کا لفظ ہے جس کے معنی ہیں کر کے دکھانا۔ یہ ایک ایسی صنف ادب ہے جس میں انسانی زندگی کی حقیقتوں اور صداقتوں کو اسٹیج پر نقل کے ذریعے پیش کیا جاتا ہے۔ نیز یہ ایک پیچیدہ فن بھی ہے جسے اداکار اور ہدایت کار کی مشترکہ کوشش پایہ تکمیل کو پہنچاتی ہے۔ ڈرامے کے اجزائے ترکیبی:

زمانہ قدیم میں ڈرامے کے دو بڑے مرکز یونان اور ہندستان رہے ہیں۔ دونوں مراکز پر ڈرامے کی جداگانہ روایتیں تھیں اور اسی مناسبت سے دونوں مراکز پر اس فن کے جداگانہ اصول مرتب کئے گئے۔ ہندوستانی ڈرامے کے اصول پہلی مرتبہ بھرت منی نے اپنی مشہور تصنیف ”ناٹیہ شاستر“ میں پیش کئے۔ بھرت منی نے ڈرامے کے پانچ لوازم قرار دیئے ہیں۔

(۱) لباس

(۲) آواز

(۳) اعضائے جسم کے حرکات

(۶) رقص اور

(۷) موسیقی

سنسکرت میں ڈرامے کو دو حصوں میں تقسیم کیا گیا ہے۔

(۱) بھاؤ (۲) رس

بھاؤ: سے مراد وہ عمل ہے جو اسٹیج سے اداکاری، پلاٹ، مکالمے، رقص اور موسیقی وغیرہ کی صورت میں اداکار پیش کرتا ہے۔